



ॐ

ईशावास्यं इदं सर्वम्
12 जनवरी 2021

‘ मैत्री ’ के इस अंक में

वर्ष – 58, अंक – 1

12 जनवरी 2021

: संपादक-मंडल :

देवी, शीला, कंचन

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

परंधाम मुद्रणालय
पवनार, वर्धा – 442111

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन – 9834373706

: वार्षिक चंदा :

200 रु.

: विदेश के लिए :

हवाई डाक – 1500 रु.
नेपाल, भूटान, बांग्लादेश – 1000 रु.
प्रति अंक : 20 रु.

www.vinobabhav.org

www.vinoba.in

विनोबा

4 प्रश्नोपनिषद्

6 गीता का कार्यक्रम-योग : [1]

10 नाद-ब्रह्म : ज्योति

11 महापुरुष-संश्रयः : शीला

17 प्रसाद-दान : कालिन्दी

23 नक्षत्र-दर्शन : काका कालेलकर

27 धामगंगा के तट पर... : -

31 आवाहन और अवसर : डॉ. अभय बंग

32 विशेषांक के बारे में : -

33 आश्रम-वृत्त : नलिनी

35 वे बंधनमुक्त हो गये ! : -

[मुखपृष्ठ – उज्ज्वल बा. चंदावार, पुणे]

शंकराचार्य ने अद्वैत सिखाया। अद्वैत में मूर्तिपूजा नहीं है। लेकिन हिंदूधर्म में सैकड़ों मूर्तियां थीं। और उनमें आपस में झगड़े भी थे, तो वे झगड़े मिटाने के लिए शंकराचार्य ने पंचायतन पूजा शुरू की। उसे कहते हैं, 'शं ना र ग दे'। उसका अर्थ है — शं यानी शंकर, ना यानी नारायण, र यानी रवि-सूर्य, ग यानी गणपति — गणेश, दे यानी देवी।

बाबा का अपना अभिध्यान चलता है, वह भी पांच चीजों का है। शंकर यानी ब्रह्मविद्या। शं यानी सबका कल्याण करनेवाला शंकर। ब्रह्मविद्या के बिना हमारा कभी कल्याण होनेवाला नहीं है। जिस किसी ने माना होगा कि हमारा यह आंदोलन आर्थिक और सामाजिक है, वे बिल्कुल ही समझे नहीं हैं। यह बिल्कुल एकांगी दृष्टि है। वास्तव में हमारा यह आंदोलन आध्यात्मिक है, ब्रह्मविद्या का है। इसलिए ध्यान, प्रार्थना, चिंतन, मनन, आत्मपरीक्षण, चित्तशुद्धि के लिए प्रयत्न, यह सब निरंतर होते रहना चाहिए। तो 'शं' बाबा के अभिध्यान का पहला विषय है।

नारायण नरसमूह का देवता है, इसलिए 'ना' = नारायण यानी ग्रामस्वराज्य। बाबा के अभिध्यान का यह दूसरा विषय है। 'र' = रवि यानी सूर्य, अर्थात् शांतिसेना, तीसरा विषय है। सूर्य की किरणें चारों ओर फैलती हैं, वैसे हमारी शांतिसेना देशभर फैले। 'ग' यानी गणपति — विद्या का देवता। तो बाबा आचार्य-कुल का अभिध्यान करता है। यह चौथा विषय है। और पांचवां है अभिध्यान का विषय — 'दे' यानी देवनागरी लिपि।

विनोबा

प्रश्नोपनिषद्

विनोबा

[पंजाब के सांसद श्री कृष्णकांतजी, जो बाद में उपराष्ट्रपति बने - उनके साथ -]

प्रश्न : पाकिस्तान के साथ संबंध, युद्धबंदियों की रिहाई तथा बांगला देश में युद्धबंदियों की ट्रायल के बारे में बाबा की क्या राय है ?

उत्तर : युद्धबंदियों की रिहाई के बारे में अभी सरकार ने जो जाहिर किया है, वह बाबा बहुत पसंद करता है। और खासकर ट्रायल के लिए कम से कम लोग रखे हैं, यह बहुत अच्छा है।

प्रश्न : मुसलमानों को भारत के मेनस्ट्रीम में कैसे लाया जाये ?

उत्तर : मुस्लिम ज्यादातर भारत के मेनस्ट्रीम में ही हैं। लेकिन थोड़े-से पोलिटिकल माइंडेड लोग होते हैं, वे उधम मचाते हैं, बहकाते हैं। इसलिए भान होता है कि वे मेनस्ट्रीम में नहीं हैं। लेकिन वैसा नहीं है। बाबा का आम जनता के साथ ज्यादा संपर्क है, इसलिए बाबा यह कह सकता है।

प्रश्न : कई प्रांतों में मुसलमानों की मांग है कि उर्दू को सेकंड लैंग्वेज बनाया जाये, इसके बारे में बाबा का क्या सुझाव है?

उत्तर : बाबा इसके अनुकूल नहीं है। उर्दू स्कूल चलें, इसके लिए बाबा अनुकूल है। उन स्कूलों को सरकार मदद भी करें। लेकिन सरकार की सेंकंड लैंग्वेज उर्दू बने, इसके लिए बाबा अनुकूल नहीं। फिर भी एक बात बाबा ने कही थी। जो उर्दूभाषी लोग सरकार में पिटिशन वगैरह भेजते हैं, वे अपने पिटिशन

उर्दू भाषा में लेकिन देवनागरी लिपि में भेजें, तो अच्छा होगा। उर्दू पत्रिका भी देवनागरी में चले। अगर उर्दू लिपि स्वीकारते हैं तो 'अजमेर गये' कि 'आज मर गये' पता ही नहीं चलेगा ! इसवास्ते नागरी लिपि में उर्दू मान्य करने जैसी है। वैसे भी, हिंदी और उर्दू में क्या फर्क है ? गाना, खाना, जाना, हंसना, रोना - सब क्रियापद समान हैं। विभक्ति के प्रत्यय वही हैं। थोड़े से अरबी शब्द हैं। मैं तमिलनाड गया था तो मेरे भाषण का तर्जुमा वहां होता था। कश्मीर में तर्जुमा करने की जरूरत नहीं पड़ी। मैंने 'कुरान-सार' नागरी में छपी है। उसमें आप देखेंगे, जिस प्रकार अरबी उच्चारण करते हैं, ठीक उसी प्रकार नागरी लिपि से भी कर सकते हैं।

प्रश्न : कॉमन सिविल कोड के बारे में बाबा के विचार जानना चाहता हूं।

उत्तर : कॉमन सिविल कोड बहुत अच्छा है। परंतु उसकी मांग मुसलमानों की तरफ से आनी चाहिए। और मेरा विश्वास है कि वैसी मांग मुसलमानों की तरफ से आयेगी। आज भी कुछ मुसलमानों की तरफ से मांग तो आती ही है; क्योंकि उनकी स्त्रियों पर बहुत अत्याचार होता है।

[सेवाग्राम आश्रम के साथियों के साथ -]

प्रश्न : सेवाग्राम आश्रम में बापू-कुटी के बारे में आपका क्या सुझाव है ?

उत्तर : स्मारक का पागलपन हमारे यहां पश्चिम से आया है। वहां शेक्सपीयर की कलम स्मारक के

मैत्री

रूप में रखी है। सवाल यह है कि शेक्सपीयर के नाटकों में जो अक्ल आयी है, वह उस कलम के द्वारा आयी है कि दिमाग के द्वारा ? इस प्रकार हमारे यहां न शंकराचार्य की पेन आपको मिलेगी, न तुलसीदास की, न कबीर की। इस तरह पुराने अवशेष रखे जायें, यह वैदिक संस्कृति के विरुद्ध है। पुराने गुणों का विकास करना चाहिए। बापू तो दुबारा आनेवाले हैं नहीं। वे मुक्त हो गये हैं। उनके जो गुण थे, उन गुणों को हम अपने में लायें, उन गुणों का विकास हममें हों, यह उनका सर्वोत्तम स्मारक होगा।

आपने उनकी झोंपड़ी में उनकी चीजें रखी हैं। वहां चोरियां भी होती हैं। हमने पावापुरी में देखी थी भगवान महावीर की सुवर्णमूर्ति। महावीर अत्यंत अपरिग्रही थे। अहिंसक थे। उनकी सुवर्ण की मूर्ति बनाकर वहां रखी है !! और उसकी रक्षा के लिए एक बंदूकवाला रखा है। महावीर अगर आ जायेंगे और देखेंगे कि उनकी रक्षा के लिए बंदूकधारी खड़ा है, तो क्या कहेंगे ? सुवर्ण की मूर्ति और बंदूकवाला, दो गलतियां कीं।

इसलिए मेरा सुझाव है कि अगर हो सके तो सेवाग्राम आश्रम ब्रह्मविद्या का स्थान बने। वह आध्यात्मिक स्थान हो। उसके साथ थोड़ा श्रम वगैरह भी हो। और वहां गांधीजी के स्थान में अध्यात्म का अध्ययन होना चाहिए। हमारे अध्यात्म के अंतर्गत विज्ञान भी है। ऐसा अध्ययन वहां चलेगा, तो सबकी सहानुभूति मिलेगी। दैववशात् वह भारत का मध्यस्थान है। इसलिए सारे भारत से लोगों को वहां आना आसान है।

प्रश्न : यह पूछा गया कि वहां के मेडिकल कॉलेज के बारे में आपका क्या मार्गदर्शन है।

उत्तर : मेडिकल कॉलेजवालों को मार्गदर्शन की जरूरत नहीं। इसमें आपको यह चिंता करनी होगी कि वहां के दूषित वातावरण से आश्रम को कैसे बचाया जाये ? वह स्थान आपसे दो-चार फर्लांग दूरी पर है।

बापू की जो साधना थी, वह व्यक्तिगत नहीं थी, सामूहिक थी। इसलिए जो भी आप लोग वहां हैं, सामूहिक जीवन जीयें। बाहर कहीं जाना हो तो जा सकते हैं, लेकिन मुख्य केंद्र सबका सेवाग्राम में हो। और जिसको मैंने विकर्म नाम दिया, उसका दर्शन वहां हो।

प्रश्न : पुराना सब भूल जाना, यानी क्या ?

उत्तर : पुराने जो दोष होंगे, जो अवगुण होंगे – अपने या दूसरे के, वे सब भूल जायें। ऐसे सहज में पुराना भूला नहीं जाता, याद आता रहता है। याद करना मन का लक्षण है। याद न करना मन का शिक्षण है। यानी मन को ऐसी शिक्षा दें कि पुराने दोष, गलतियां, अवगुण, पाप – अपने या दूसरे के भूल जायें, कुछ भी याद न करें। परंतु पुराने पुण्य-स्मरणों को याद रखें। उन्हें न भूलें। तफसील में याद रखने की जरूरत नहीं, परंतु जो पुण्यांश है, सार है, मक्खन है, वह चित्त में घुलमिल जाये। पुरानी छाछ याद न रखें। पुरानी पुण्यस्मृति का सार – मक्खन है, उसे पचा लें। क्योंकि उसी के आधार पर हम बने हैं। इसलिए साररूप पवित्र पुण्यांश की भावना अंतःकरण में होनी चाहिए।



[1]

गीता का कार्यक्रम-योग

विनीबा

गीता के अध्याय 16 वें के अंत में और 17 वें के प्रारंभ में 'शास्त्र' शब्द आया है। हर वस्तु का शास्त्र होता है। जो कुछ जब कभी मन में आया, तब कर लेने से लाभ नहीं होता। जैसे आहार है। आहार का एक शास्त्र है। आहार के विषय में उसका अवलंबन न करके, अपने मन के मुताबिक खाने से लाभ नहीं होता। उसी प्रकार जीवन का भी शास्त्र है। उसमें शोध तो हम कर ही सकते हैं, परंतु अभी तक जो सिद्धांत स्थापित हो चुके हैं, उनका आधार लेकर चलना पड़ता है। प्रगति के लिए शास्त्रीय नियमों का पालन आवश्यक है।

गीता जीवन का शास्त्र है। यहां शास्त्र का अर्थ साइन्स (विज्ञान) है। साइन्स भौतिक भी होता है और आध्यात्मिक भी। यहां हम आध्यात्मिक की बात कर रहे हैं। गीता को जीवन का शास्त्र मानकर, प्रमाणस्वरूप मानने का अर्थ यह नहीं कि गीता-ग्रंथ को मानना है। यह तो ग्रंथपूजा हो जायेगी। गीता में जो जीवन का शास्त्र बताया है, उस पर स्थिर रहकर आगे बढ़ने और शोध करने की बात है। गीता में कोई बात लिखी है इसलिए वह प्रमाण है, यह कहना तो ग्रंथपूजा हुई। यह बात इसी प्रकार है, इसी लिए गीता में लिखी है। निर्धारित प्रक्रिया के द्वारा उसका प्रत्यक्ष अनुभव कर, कोई भी व्यक्ति उसका समाधान पा सकता है। यह वैज्ञानिक पद्धति है।

मूलभूत श्रद्धा

17 वें अध्याय के आरंभ में ही अर्जुन एक प्रश्न पूछता है -

ये शास्त्रविधिमुत्सृज्य यजन्ते श्रद्धयान्विताः।

तेषां निष्ठा तु का कृष्ण सत्त्वमाहो रजस्तमः॥

एक मनुष्य शास्त्र जानता नहीं है - यह भी नहीं जानता कि वह अपने मन के मुताबिक स्वेच्छा से चलता है; परंतु श्रद्धा से चलता है। ऐसे मनुष्य की क्या स्थिति होगी ? विशिष्ट समाज में या कुटुंब में पैदा होने से, मनुष्य को विशेष श्रद्धा प्राप्त होती है। और मनुष्य उसके अनुसार काम करता है। वह शास्त्र नहीं जानता, परंतु अपनी श्रद्धा के अनुसार चलता है। इसमें जान-बूझकर शास्त्र की उपेक्षा या तिरस्कार करने की बात नहीं है। अर्जुन का कहना है कि समाज में शास्त्र जाननेवालों की संख्या अल्प है। परंतु जो शास्त्र नहीं जानते, वे सभी स्वैराचारी नहीं होते। ऐसे लोग बड़ी तादाद में होते हैं जो शास्त्र को न जान सकने के कारण, केवल श्रद्धा का सहारा लेकर चलते हैं। अर्जुन पूछता है कि ऐसे लोगों का क्या होगा ?

हर मनुष्य में कुछ-न-कुछ बुद्धि होती है। वैसे ही हर मनुष्य में कुछ-न-कुछ श्रद्धा होती है। बुद्धि का काम ज्ञान बताना है। श्रद्धा का काम उस ज्ञान पर मनुष्य को स्थिर रखना है। बिना श्रद्धा के मनुष्य जाने हुए सिद्धांत पर टिक नहीं सकता। कुछ लोग श्रद्धा को और बुद्धि को परस्पर विरोधी मानते हैं। बड़े बुद्धिमान व्यक्ति देखे हैं, जो उचित श्रद्धा के अभाव में निकम्मे बन गये और कोई कार्य करने में समर्थ नहीं रहे। इन बुद्धिमानों का जीवन बुद्धि होते हुए भी, बिना श्रद्धा के बेकार हो जाता है। कई लोग बुद्धि और श्रद्धा, दोनों से विहीन होते हैं। उनके बारे में तो कहना ही क्या !

मेत्री

कुछ लोग बुद्धिविहीन और श्रद्धायुक्त होते हैं। इससे उनमें निष्ठा की स्थिरता तो रहती है और काम भी कर लेते हैं; परंतु बुद्धि न होने से कभी गलत निर्णय भी कर लेते हैं। भगवान कहते हैं, श्रद्धा और बुद्धि, दोनों की आवश्यकता होती है। बिना श्रद्धा के, कर्म में प्रगति नहीं हो सकती; क्योंकि श्रद्धा के बिना स्थिरता प्राप्त नहीं होती। और बुद्धिहीन श्रद्धा पर भरोसा नहीं किया जा सकता। वह आंख मूंदकर चलने जैसा होगा।

श्रद्धा तीन प्रकार की होती है। सात्त्विक, राजस और तामस। यदि किसी की श्रद्धा सात्त्विक बन गयी, तो उसके सहारे चलने में किसी प्रकार का खतरा नहीं होगा। परंतु पता कैसे चलेगा कि श्रद्धा सात्त्विक है, राजस है या तामस ? इसका निर्णय शास्त्र से ही किया जा सकता है। जहां शास्त्र और श्रद्धा का मेल हो जायेगा, वहां कोई खतरा नहीं रहेगा। जीवन का मूलाधार श्रद्धा है, परंतु वह शास्त्रीय और सात्त्विक होनी चाहिए। यदि ऐसा हुआ तो फिर हम आगे के समस्त जीवन का ढांचा रच सकते हैं। इस ढांचे का यानी जीवन के कार्यक्रम का रूप है, यज्ञ-दान-तप।

यज्ञ-दान-तप : त्रिविध कार्यक्रम

यह ठीक है कि मोक्ष हमारा ध्येय है। परंतु ध्येय-ध्येय कहने मात्र से ध्येय प्राप्त नहीं होता। ध्येय प्राप्त करने के लिए किसी कार्यक्रम की आवश्यकता होती है। भगवान ने इस अध्याय में कार्यक्रम बताया है - यज्ञ, दान, तप। और यह सब करने के लिए देह टिकी रहे इसलिए आहारादि भी बताया। इस प्रकार आहारादि भी आध्यात्मिक साधन बन जाता है। यज्ञ, दान, तप तीन साधन हुए और आहार साधन का साधन हुआ।

यज्ञ-दान-तप की मीमांसा इस प्रकार है। जनमते ही मनुष्य का संबंध सृष्टि, समाज और उसके स्वयं

के शरीर के साथ आता है। उसको इन तीनों के प्रति अपना कर्तव्य पूरा करना है। अपने जीवन को चलाने के लिए मनुष्य इन तीनों से मदद लेता रहता है। वह उनका क्षय करता रहता है। उन्हें अशुद्ध बनाता रहता है। इन तीनों की क्षति की पूर्ति और शुद्धि के लिए यज्ञ-तप-दान का कार्यक्रम है।

यज्ञ - क्षतिपूर्ति

मनुष्य सृष्टि से लकड़ी, पानी आदि कई चीजें लेता है। पेड़-पौधे उगाकर मिट्टी से पोषण लेता है और इस प्रकार उसका क्षय करता है। निर्मल वायु अपने शरीर के अंदर लेकर अशुद्ध वायु बाहर फेंकता है। इससे आसपास की सृष्टि को अशुद्ध करता है। यज्ञ का अर्थ है, सृष्टि की क्षति की पूर्ति करना और उसे शुद्ध करना; तो यज्ञ का अर्थ हुआ सृष्टि की सेवा।

यज्ञ के विषय में बड़ी गलतफहमी फैली है। प्राचीन जमाने में यज्ञ का जो रूप था, उसे हम भूल नहीं सके हैं। और यज्ञ शब्द का वही अर्थ हमने मान लिया है। यज्ञ का रूप देशकाल के अनुरूप बदलता रहता है। भारतवर्ष में प्राचीन समय में बड़े-बड़े जंगल थे। उन्हें काटना और जलाना यज्ञ माना जाता था। यदि इस प्रकार पेड़ काटकर जलाये न गये होते, तो हम यहां बस ही नहीं सकते थे। उस समय यह अत्यंत उचित और उपयुक्त कार्य था। अभी भी, जब हम कोई पुण्य-कार्य करते हैं तो थोड़ी-सी लकड़ी प्रज्वलित कर लेते हैं। यह उचित भी है। इस सांकेतिक क्रिया के द्वारा हम अपना मेल प्राचीनों के साथ बैठा लेते हैं। इससे हमारे संस्कारों की सुसंगति बनी रहती है। वह हमारे लिए लाभदायी ही है। परंतु रूढ़ि को पकड़कर, जो आज से कई हजार वर्ष पूर्व भिन्न परिस्थिति में किया गया था, वही करते रहना उचित नहीं है। प्रतीक के रूप में अग्नि प्रकट करना

तो ठीक होगा। परंतु प्राचीन तरीके से यज्ञ करना आज उचित नहीं माना जायेगा। गीता कहती है, धर्म के स्वरूप का निर्णय बुद्धि करती है। आज की परिस्थिति में, जैसा कि गांधीजी कहते हैं, सूत काटना ही यज्ञ है। गांधीजी किसी कवि-कल्पना से प्रभावित होकर या प्रचार के हेतु से यह बात नहीं कह रहे हैं। उनका यह निश्चित मत है और मेरी समझ में वह बिलकुल ठीक है। आगे जब परिस्थिति बदल जायेगी तब यज्ञ का कोई दूसरा रूप हो जायेगा।

यज्ञ में पूज्यभाव, त्याग और नूतन उत्पत्ति का भाव निहित है। 'यज्' धातु का अर्थ है, पूजा। उसमें आहुति देने की प्रक्रिया त्याग का भाव बताती है। खुदके शारीरिक परिश्रम से उत्पन्न की हुई वस्तु या अन्न की आहुति देने का भाव उसमें निहित है। इस प्रकार उसमें नूतन वस्तु या नूतन अन्न के निर्माण का भाव भी है। शरीरश्रम पर जोर है। क्योंकि शरीरश्रम से हमारे शरीर की चरबी जलेगी और वह एक प्रकार की आहुति होगी। उससे चित्त की शुद्धि भी होगी।

दान — ऋणमोचनम्

जिस प्रकार मनुष्य सृष्टि का उपयोग कर लेता है। उसी प्रकार मनुष्य को जन्म से ही समाज से सेवा लेने की जरूरत पड़ती है। वह माता-पिता से सेवा लेता है। बीमार पड़ता है तो और लोगों से भी सेवा लेता है। जैसे यज्ञ यानी सृष्टि की क्षतिपूर्ति के लिए सृष्टि की सेवा, वैसे दान यानी समाज की सेवा। पैसे का दान, दान नहीं। व्यापक अर्थ में जनसेवा मात्र दान है। समस्त मानव सेवा का कार्य उसमें आ जाता है।

दान शब्द 'दा' धातु से बना है। दा का अर्थ है देना। यह शब्द अर्थशास्त्र के 'डिस्ट्रिब्यूशन' के अर्थ में प्रयुक्त हुआ है। दानं संविभागः। दान का अर्थ है अति उत्तम विभाजन। देते समय यह भावना नहीं होनी चाहिए कि मेरी मालिकी की चीज मैं दूसरे को दे रहा

हूँ। पैर में कांटा लगता है, हाथ तुरंत उसे निकालने पहुंच जाता है। वैसे व्यापक समाजशरीर के किसी अंग या अवयव को कष्ट हो तो उसे दूर करने या किसी वस्तु की आवश्यकता हो तो उसे पूरा करने के लिए उतनी ही स्वाभाविकता से पहुंचना चाहिए। यह है दान की मीमांसा।

दान का प्रयोग धर्म के अर्थ में भी हुआ है। अक्सर बोला जाता है, कुछ दान-धर्म कर लो। अरबी का 'दीन' शब्द 'दा' से बना है। इसका अर्थ है स्थिर सिद्धांत। मजहब का अर्थ है चलना। पैगंबर ने कहा है, "मजहब तो दुनिया में अनेक चलेंगे, परंतु दीन एक ही रहेगा। इस्लाम दीन है, वह मेरे पहले भी था।" ईश्वरशरणता के अर्थ में दीन शब्द का प्रयोग हुआ है। हो सकता है कि अंग्रेजी का 'ड्यूटी' शब्द भी इसी 'दा' धातु से बना हो। दान बहुत व्यापक शब्द है। यदि समाज में दान की प्रवृत्ति रही तो बहुत लाभ होता है। धर्म का सार दान में आ जाता है।

दान सभी दे सकते हैं। इसमें संपन्न-असंपन्न का भेद नहीं है। अपने पास से 'कुछ दे देना' मात्र दान नहीं है। जेब से निकालकर फेंक देना दान नहीं है। दान में दाना डालने या बोने का भाव है। इसी लिए भूमि में जो बीज बोया जाता है, उसे दाना कहते हैं। यदि ठीक तरह से उत्तम भूमि में बीज बोया गया, तो वह दस, बीस, सौ गुना होकर फलित होता है। दान में से दान निकलता है। जो विचार-प्रक्रिया बीज बोने के पीछे होती है, वही विचार-प्रक्रिया दान देने के पीछे भी होनी चाहिए। भाव दाना बोनेवाले का ही होना चाहिए। जहां न्यूनता प्रतीत होती हो वहां देना, यह दान-प्रक्रिया है। यह जिम्मेदारी दान देनेवाले पर आती है। आजकल दान देनेवाले ऐसा नहीं करते। वे तो फेंकने के अर्थ में दान देते हैं। जैसे कोई व्यापारी जो पैसा व्यापार में लगाता है उसकी बड़ी फिक्र करता है, वैसे ही दान के बारे में होना चाहिए। जो दिया, वह सहस्रगुना विकसित होना चाहिए।

तप - दोष-शोधन

तीसरी वस्तु, जिसका मनुष्य क्षय करता है और बिगाड़ करता है, वह है उसका स्वयं का शरीर ! मन, बुद्धि, वाणी भी शरीर के अंग हैं। इनको भी मैं बिगाड़ता रहता हूं। शरीर के क्षति की पूर्ति करना और बुराईयों को दूर करना, तप है।

लोग समझते हैं कि तप से शरीर क्षीण होता है। यह गलत धारणा है। शरीर तो भोग से क्षीण होता है। तप से तो शरीर पुष्ट होता है। यह अलग बात है कि तप से, प्रारंभ में थोड़े समय के लिए शरीर क्षीण होता हो, परंतु बाद में वह क्षीणता दूर हो जाती है। तप का ध्येय शरीर को पुष्ट, मजबूत बनाना है, क्षीण बनाना नहीं। शरीर में मन और बुद्धि है ही। शरीर, वाणी और मन को मजबूत बनाने के लिए गीता शारीरिक, वाचिक और मानसिक, इस प्रकार त्रिविध तप का उल्लेख करती है। तीनों के लिए अलग-अलग क्रियाएं हैं। इन तीनों को स्थूल अर्थ में मजबूत बनाने की बात यहां नहीं है। तीनों को सामर्थ्यवान बनाना है। शरीर का सामर्थ्य उसके आरोग्य-स्फूर्ति में होता है। मन का सामर्थ्य उसकी निर्मलता में होता है। वाणी का सामर्थ्य सत्य बोलने में और ज्ञान प्राप्त करने में होता है। तपस्वी की वाणी से जो निकलेगा, वह सत्य होगा ही। उसकी वाणी से असत्य निकलता ही नहीं। सत्यनिष्ठा एक महान शक्ति है। महाभारत में व्यासजी ने इसका वर्णन किया है। उसका एक पूरा रूपक ही खड़ा कर दिया है। भारतीय युद्ध में धर्मराज का रथ भूमि से कुछ ऊपर चलता था। उसका भूमि से स्पर्श नहीं होता था, जैसा कि अन्य योद्धाओं के रथ का होता था। द्रोणाचार्य के वध के समय, धर्मराज के सत्य में कमी रही, तो उनका रथ भूमि पर चलने लगा। वह शक्ति उनके हाथ से चली गयी। कितनी बड़ी शक्ति का हास हो गया ! इसलिए इस महान शक्ति

का क्षय होने नहीं देना चाहिए। दुनिया की सेवा करने की जो शक्ति हममें है, उसे नष्ट कर, हम दुनिया की क्या सेवा कर सकते हैं ? महात्मा गांधी के पास प्रचार के क्या साधन थे ? क्या उनके अनुयायियों ने उनका प्रचार किया ? केवल एकमात्र सत्यनिष्ठा के कारण ही आम जनता की उन पर श्रद्धा बैठी। सत्य को भगवान ने वाणी की तपस्या बताया है।

ब्रह्मचर्य को शरीर का तप बताया। इससे प्राणशक्ति बढ़ती है। ब्रह्मचारी का शरीर मोटा-ताजा न भी हो, तो भी उसकी प्राणशक्ति महान रहती है। उसके मन में भय तो कभी आता ही नहीं। शरीर के लिए अहिंसा भी तप है। इससे शरीर में पवित्रता आती है। तप को गीता ने एक नया ही रूप दे दिया है। तप के संबंध में जो भ्रमात्मक कल्पनाएं रूढ़ हो गयी थीं, उनका निराकरण कर दिया है।

तप का अर्थ तकलीफ उठाना भी है। इस अर्थ में स्वच्छता भी तप है। क्योंकि स्वच्छ रहने के लिए तकलीफ उठानी पड़ती है। गंदा रहने के लिए कुछ भी करने की आवश्यकता नहीं होती। कभी-कभी अंतर्लीन मनुष्य गंदे रहते हैं। परंतु यह तपस्या नहीं है। बहुत संभव है कि अंतर्लीन रहने के कारण उनका ध्यान इस ओर गया ही न हो। यदि कोई उनका ध्यान इस ओर आकर्षित करे तो वे उसे मान भी ले सकते हैं। लेकिन केवल कष्ट, तकलीफ उठाने को तप नहीं कहते। शास्त्रीय रीति से नयी खोज, शोधन आदि के लिए जो कष्ट उठाया जाता है, वह तप है। इससे ज्ञान प्राप्त होता है। चित्तशुद्धि होती है। बुद्धि के अविचार दूर होते हैं। जहां बुद्धिपूर्वक कष्ट होता है, वहां वह तप है। नयी और प्रतिभावान वस्तु के निर्माण करने में जो कष्ट होता है, वह तप है। वाल्मीकि ने रामायण महाकाव्य लिखा। इस महाकाव्य की प्रशंसा में कहा गया है कि ऐसा काव्य अभी तक कोई निर्माण नहीं कर सका। जब तक गंगा की धारा रहेगी, तब तक

यह रहेगा। जिसने इतना प्रतिभासंपन्न कार्य किया, उसने कितनी तपस्या की होगी ! कहते हैं कि उनके शरीर पर चींटियों का बमीठा लग गया था। स्थूल रूप से बमीठे की घटना का जो भी अर्थ लगायें ! इससे उनकी महान तपस्या का अंदाज लगता है। जहां प्रतिभा है, नूतन शोध है, नयी वस्तु का निर्माण है, सुंदरता है, वहां तप होना ही चाहिए। कथा है, भृगु ऋषि वरुण के पास गये और कहा कि मुझे ब्रह्मज्ञान प्राप्त करना है, तो मार्गदर्शन करिए। वरुण ने कहा, तप करो। यहां यह उत्तर असंबद्ध-सा दिखायी पड़ता है। भृगु तो ज्ञान चाहता है और वरुण तप करने को बताते हैं। परंतु इसमें असंबद्धता नहीं है। ब्रह्मज्ञान जैसी वस्तु बिना कष्ट किये प्राप्त नहीं हो सकती। जो शारीरिक और मानसिक क्रियाएं और साधना, गुरुसेवा, ग्रंथ का पठन-पाठन, वेदाभ्यास आदि ब्रह्मज्ञान के लिए आवश्यक है, उन सबमें कष्ट उठाना ही पड़ेगा। बिना तप के यह संभव नहीं। इसलिए वरुण ने तप करने को कहा, वह उचित ही कहा। केवल कष्ट उठाने को तप नहीं कहते। परंतु शास्त्रीय पद्धति से नवनिर्माण और आत्मशुद्धि के लिए उठाये गये कष्ट को तप कहते हैं। जिस कष्ट में यह सब नहीं रहता, वह तप अशास्त्रीय और घोर कहा जाता है।

गीता ने समाज के सामने यज्ञ-दान-तप का कार्यक्रम रखा। यज्ञ-दान-तप के अनेक प्रकार हो सकते हैं। अन्य कर्मों की अपेक्षा यज्ञ-दान-तप विशुद्ध गिने जायेंगे। परंतु इनको भी सात्त्विक-राजस-तामस तरीके से किया जा सकता है। उनमें जो सात्त्विक प्रकार का यज्ञ-दान-तप होगा वही भगवान को समर्पित किया जा सकता है। जितनी हमारी बुद्धि है, उसका पूरा उपयोग करके, क्रिया को पूर्णतया शुद्ध करना चाहिए। तब वह विशुद्ध कार्य भगवान को समर्पित कर सकते हैं। [चालू]

नाद-ब्रह्म

ॐ मय सृष्टि है,
सृष्टि में ॐ,
उत्पत्ति-स्थिति-लय में,
ॐ ॐ ॐ.....।

गुंजन में ॐ,
बसता ध्यान में ॐ,
बरस-बरस अमृत,
बरसाता ॐ,
सृष्टिरूप बगिया में,
महकता महकाता,
ॐ ॐ ॐ.....।

शब्द में ॐ,
स्पर्श में ॐ,
शब्दातीत सर्व में,
साकार बन बोलता,
जीवनरस घोलता,
ॐ ॐ ॐ.....।

सृष्टि का मौन,
वायु, जल, आकाश,
हृदय के स्पंदन,
पिंड औ ब्रह्मांड,
एकांत एक प्रणवाक्षर,
ॐ ॐ ॐ.....।

गुप्त में, सुप्त में,
चित के चेतन में,
प्रस्फुटित प्राणों में,
डोल-डोल डोलता,
नाद-ब्रह्म खेलता,
ॐ ॐ ॐ.....।
ओंकार ॐ।

ज्योति



मैत्री

महापुरुष-संश्रयः

शीला

करीब एक माह से विनोबा-विचार प्रवाह का यह ऑनलाईन कार्यक्रम चला है। अच्छा अभिक्रम है। कहते हैं कि संतों-महापुरुषों का संकीर्तन करने से अपना खोया हुआ 'आपा' हमारे भीतर पुनः उजागर होता है। शंकराचार्य मनुष्य-जीवन के तीन महाभाग्य बताते हैं - मनुष्यत्वं, मुमुक्षुत्वं और महापुरुष-संश्रयः। हमें जो यह नरदेह मिला है, वह ईश्वर की एक महत् कृपा है हम पर। लेकिन इस कृपा को जानना, पहचानना यह कोई बिरला ही करता है। बाकी तो संसार के प्रवाह में आते हैं और उसी में डूब जाते हैं। इस कृपा का अनुभव करना, यह एक असाधारण चीज है। यह जो देह मिला है, उसकी सहायता से हम आत्मसाक्षात्कार कर सकते हैं। यह मनुष्य-देह ऐसा प्लेटफॉर्म है जहां आप नर के नारायण हो सकते हैं या नर के वानर भी हो सकते हैं। भगवान ने गीता में ऐलान कर ही दिया है - यथेच्छसि तथा कुरु - जैसे आप चाहोगे, वैसा होगा।

भागवत में एक श्लोक है - ईश्वर ने सृष्टि की रचना की तब मच्छर, वृक्ष, सरिसृप, मछली, मत्स्य, पशु-पक्षी आदि अनेक योनियों का निर्माण किया; फिर भी परमात्मा को समाधान नहीं हुआ। अतुष्ट हृदय से आखिर उन्होंने पुरुषं विधाय - मानव का निर्माण किया। तब जाकर परमात्मा संतुष्ट हुए। ब्रह्मार्वालोकाधिपति मुदमाप देवः। ऐसा मनुष्य-देह निर्माण किया, जिसके द्वारा हम चराचर सृष्टि का अवलोकन कर सकते हैं और तद्द्वारा सृष्टि में और

हमारे हृदय में व्याप्त ब्रह्म का अनुभव कर सकते हैं। सार यह कि आत्मसाक्षात्कार करना मनुष्य-देह का उद्देश्य है।

उसके लिए दूसरे महाभाग्य की आवश्यकता है - मुमुक्षुत्वम्। मुक्ति की हमारे भीतर चाह हो - प्रज्ज्वलित अग्नि की तरह। ऐसे तो परमात्म-वासना प्रत्येक प्राणी के हृदय में सुप्त रूप से क्यों न हो, रहती ही है। क्योंकि आखिरकार हम आत्मस्वरूप हैं। उस वासना को जगाना, प्रदीप्त करना चाहिए। उसका एकमेव साधन है - छटपटाहट। उसके लिए सेवा, भक्ति, तप, ध्यान, आत्मचिंतन आदि प्रज्ञा-प्राप्ति के साधनों का आचरण करना होगा।

ये दोनों भाग्य - मनुष्यत्वं, मुमुक्षुत्वं कब कृतार्थ होगा ? ये तभी कृतकृत्य होता है, जब तीसरा सर्वोत्तम महाभाग्य, महापुरुष-संश्रयः मिलता है। संतों ने कहा है, गुरुबिब कौन बतावै बाट, बड़ा बिकट यमघाट। संसार का यह यमघाट बड़ा बिकट है। ऐसे समय जिसे महान आत्मानुभवी पुरुष का आश्रय मिलता है, गुरुमाउली की वात्सल्यपूर्ण गोद मिलती है उनके जीवन में पहले के दोनों भाग्य सुफलित होते हैं।

यह गुरु कैसा होता है ? प्रथम सोचने की बात तो यह है कि गुरु को हम खोज नहीं सकते। हमें नहीं मालूम कि कौन आत्मज्ञानी, सिद्धपुरुष है ? हम नहीं पहचान सकते। हमारी वह योग्यता ही नहीं। लेकिन गुरु खुद हमें खोजता हुआ हमारे पास आता है।

मनुमहाराज कहते हैं, तस्मात् गुरु प्रपद्येत... शाब्दे परे च निष्णातं, ब्रह्मण्योपशमाश्रयम्। वह शब्द-शक्ति का प्रभु होता है। जहां से ज्ञान स्फुरित होता है, उस ज्ञान के मूल तक वह पहुंचा हुआ होता है। जहां से सृष्टि का आरंभ हुआ तब से आज तक शब्दों का, चिंतन का, निदिध्यास का जो प्रवाह बहा, सूक्ष्म में जो निरंतर प्रवाहित होता है, उन सबका सार जिसने जाना, पहचाना और आत्मसात् किया, वह गुरु का एक लक्षण है। परे च निष्णातम् - जिसे अपने आत्मस्वरूप का, परब्रह्म का अनुभव हो और जो शांति का आलय हो। ऐसे गुरु का शरण मिलना, यह बड़ा महत्तम भाग्य है। और बिना कुछ योग्यता के, अनायास हमें ईश्वर की कृपा से यह भाग्य मिला है, विनोबा के रूप में। जाहिर है, जिसकी जितनी योग्यता है, उसको उतना लाभ मिलता है। लेकिन इसके ऊपर एक बात है कि बच्चा कितना भी मलिन हो, लेकिन मां को कुछ नहीं लगता। मां तो अपने बच्चे को छाती से लगाकर रखती है; क्योंकि उसने उसको अपना बच्चा माना है। इस तरह गुरु हमारा वात्सल्य से पोषण करता है, विकास करता है और हमारी रक्षा करता है। तुकाराम महाराज कहते हैं, गुरु दो प्रकार के होते हैं। एक होता है बारिश की भांति सर्वत्र समानभाव से बरसनेवाला और दूसरा होता है माली की तरह हर एक पौधे का व्यक्तिगत रूप से संगोपन करनेवाला। किस पौधे को कितना और कौन-सा खाद चाहिए, पानी-प्रकाश चाहिए, यह सब देखता है और इस प्रकार प्रत्येक शिष्य को उसके जन्मजन्मांतर के प्रवाह को देखकर उसका संगोपन करता है। विनोबा में हमने ये दोनों रूप देखे। बाहर से इम्पर्सनल रूप से ब्रह्मविद्या का सर्वसामान्य उपदेश देते थे, सामूहिक पथप्रदर्शन करते थे। और भीतर से माली की भांति माता के वात्सल्य से हमारा पोषण एवं संगोपन करते थे। जैसे मादा पक्षिणी अपने अंडों को

सेती है, वैसे सेवन करते थे। उनकी यह पद्धति थी, लाईन ऑफ थिंकिंग।

उनमें एक विलक्षण गुण था कि वे पूर्ण निरहंकार, वृत्तिरहित, अत्यंत शांत थे। बिल्कुल आकाश की तरह पूर्ण शून्यवत् ! उनकी ज्ञानदेव-चित्तनिका में इस अवस्था का जिक्र है कि देह में इंद्रियां, मन, बुद्धि, अहंकार सब सोये हुए हैं, और केवल हरि जागता है। बाबा में हमने यह देखा। शून्यवत् निरहंकार ! इस कारण उनका जो विश्वास था, केवल आत्मशक्ति पर, ईश्वर पर था।

ब्रह्मविद्या-मंदिर 1959 में शुरू हुआ, तब बाबा राजस्थान की भूदान-पदयात्रा में थे। वहां आदरणीय श्री. जमनालालजी बजाज का जन्मस्थल काशिकाबास में, एक छोटी-सी कुटिया में ब्रह्मविद्या-मंदिर का उद्घाटन हुआ। फिर बाबा तो आगे चले गये। हम आठ-दस बहनें वहां से ब्रह्मविद्या-मंदिर, पवनार में आयीं। उन्होंने कुछ नहीं बताया कि क्या करना है, कैसे रहना है; कुछ भी बताया नहीं। ऐसे ही भेज दिया, सामूहिक साधना का नाम लेकर। यहां आने के बाद उन्होंने पदयात्रा से पत्र भेजा, जिसमें लिखा था कि, “वहां आपका कोई मार्गदर्शक होगा और वह आपका मार्गदर्शन करेगा, ऐसा कुछ भी मेरे मन में है नहीं। आ गया कोई और आपको कुछ बता दिया, यह ठीक है। लेकिन मैं आपको केवल आत्माधार पर छोड़ रहा हूं। मेरे साथ आपका संबंध केवल आत्मा का रहेगा। मार्गदर्शक वहां पड़ा है, भरतराम !” उनका हमेशा झुकाव रहा कि हम बाहर का स्थूल आधार न पकड़ें, बल्कि निराधार होकर भीतर मुड़ें, वहां हृदयस्थ परमात्मा का आधार खोजें।

एक बार ब्रह्मविद्या-मंदिर की दो-तीन बहनें बाबा से मिलने के लिए बिहार गयीं। बाबा ने कहा,

“तुम लोग आर्यी, अच्छा हुआ। न आर्यी तो ज्यादा खुशी होती !! यह मारुति पवनार से आया है। वह नहीं आता तब भी आनंद था; आया तो और ज्यादा आनंद हुआ ! ब्रह्मविद्या-मंदिर को वहीं हमारा सान्निध्य अनुभव में आना चाहिए। वहां जो दर्शन मिलता है वही सच्चा है। यहां आकर जो दर्शन मिला, वह इंद्रियगम्य, अनुरियल है। बाबा की उपस्थिति का अनुभव आपको वहीं होना चाहिए।”

उन्होंने शुरू से ही हमें यही सिखाया कि राग-द्वेष से परे जाने के, मतलब मन से ऊपर उठने के प्रयत्न से एक आंतरिक अनुसंधान बनता है। देखा, उनकी शिक्षा का सा....ही यहां से शुरू होता है !

ब्रह्मविद्या-मंदिर के शुरू के बारह साल, बीच में एक साल छोड़कर बाबा अपनी पदयात्रा में व्यस्त रहे और यहां बहनें अपनी सामूहिक साधना यथामति करती रहीं, शुरू के पांच साल हम उनको पत्र लिखती रहीं, जिसमें हमारे बिस्तर में चूहा आता है,... से लेकर ‘ध्यान कैसे करना’ वहां तक के प्रश्न हम बाबा को पूछती रहीं और बाबा उनका सविस्तर जवाब देते। फिर 1964-65 में महाराष्ट्र की यात्रा दरम्यान वे बीमार हुए और हमारे भाग्य से उन्हें एक साल तक आश्रम में रुकना पड़ा। तब सालभर ब्रह्मविद्या के संबंध में उनके उत्तमोत्तम प्रवचन हुए, जिससे चिंतन की नयी-नयी क्षितिजें खुलीं। फिर उनकी तूफान यात्रा शुरू हुई। जाते समय उन्होंने कहा, “आज तक आप जैसे बाबा को महीने में एक पत्र लिखती रहीं, वैसा पत्र आगे भी अवश्य लिखती रहें। उसमें आपके चित्त में क्या चलता है, आप क्या सोचती हैं, क्या अनुभव आता है, आपका निरीक्षण-परीक्षण सब कुछ आना चाहिए। लेकिन उसका जवाब बाबा लिखकर नहीं देगा। उसका जवाब बाबा भीतर से अभिध्यान द्वारा देगा।

एक समय था जब हम रोज दोपहर को दो बजे बाबा के पास बैठते थे। बाबा खुद होकर कुछ कहते नहीं, हमारे प्रश्नों के उत्तर में कुछ बोलते उतना ही। पर वह उपनिषद् ही होता। एक दिन ध्यान के विषय में बातें चल रही थी। किसी ने कहा, ‘भरत-राम का ध्यान करना कठिन है। वह पंचजनों की मूर्ति होने से एकाग्रता रहती नहीं। हां, लगता है, आपका ध्यान हो सकता है। आपका हमें परिचय है, आपके लिए प्रेम, श्रद्धा, भक्ति है।’ सुनते ही बाबा बोले, “ये जो आपके साथ हंसता है, बोलता है, जो दिन में पांच बार खाता है, जिसकी कलाई कमजोर है, वह बाबा है क्या ? वह बाबा नहीं। (पीछे मुड़कर मंदिर की ओर निर्देश करते हुए) इस भरत-राम में भरत-राम जितना अव्यक्त है, (छाती पर उंगली रखते हुए) बाबा यहां उतना अव्यक्त है।”

इस पर से एक बात ध्यान में आर्यी कि गुरु का नाम-रूप, उसकी पर्सनालिटी, उसका बाह्य चरित्र – इन सब आवरणों से परे जो हृदय है, उस गुरु-हृदय सान्निध्य तक पहुंचना चाहिए। बाबा से ऊपर उठे बिना गुरु-हृदय सान्निध्य पा नहीं सकते।

वे बिल्कुल साक्षीभाव से हमारे बीच रहते थे। हाथ पकड़कर मार्गदर्शन करना, उनकी पद्धति नहीं रही। वह साइनबोर्ड की भांति दिशादर्शन करते थे। रेफरन्सबुक की तरह पूछने पर बताते थे। कभी-कभी हम अकुला जातीं और कह भी डालतीं कि आपके और इस गंगा की मूर्ति में क्या फर्क है ? वह नहीं बोलती, आप भी मौन रखते हैं !! लेकिन उनकी इस परोक्ष, सूक्ष्म पद्धति के कारण हममें व्यक्तिगत एवं समूहरूपेण आत्मनिर्भरता विकसित हुई। वे कहते थे, “निर्णय तो समूह को मिलकर ही लेना चाहिए। आखिर तक हम ही कहते रहते हैं, तो दूसरों को कुछ सूझता ही नहीं। उसके बजाय जीते-जी मृत्यु का

अनुभव करें।” उनकी इस निर्लिप्त अभिमुखता के कारण ही यहां एक व्यक्तिनिरपेक्ष समूह का अधिष्ठान जाग्रत होते गया।

बाबा हमेशा कहा करते कि जिस आनंद और उत्साह से बाबा की जयंति मनाते हैं, वैसे उनकी मयंति मनाओगे तब तो ठीक। नामदेव कहते हैं न कि काळ देहासि आला खाऊं आम्हीं आनंदें नाचूं गाऊं। इसी लिए जब बाबा का निर्वाण हुआ, कहीं एकाध सिसकी सुनायी दें न दें, उसके पहले ही तत्क्षण गीताई माउली माझी का पाठ शुरू हो गया। वातावरण में एक करुण-मंगल भाव छा गया। विष्णु-सहस्रनाम, तुलसी-रामायण के प्रसन्न सुर से आश्रम भर गया। कहीं भी रुदन या शोक की छाया पड़ी नहीं !

मराठी में एक कहावत है मरका गुरु रंडका चेला, दोहोंचा बोध वाया गेला – गुरु मरणशील, मरनेवाला और शिष्य रोनेवाला – आत्मा की अमरता का बोध देने-लेनेवाले दोनों का उपदेश निरर्थक साबित हुआ। जब वे थे तब ‘नहीं हैं’ ऐसे रहे और वे देह में नहीं रहे तब ‘वे हैं’ और ‘हमारे साथ ही हैं’ ऐसा अनुभव आया !! यह उनके सूक्ष्म का, उनकी निर्लिप्त अभिमुखता का, उनके अभिध्यान का ही प्रभाव मानना चाहिए।

एक प्रसंग याद आ रहा है। उड़ीसा के ज्येष्ठ अग्रणी गोपबंधु चौधरी की कन्या चुनीअप्पा बाबा के साथ पदयात्रा में थीं। एक बार उन्होंने बाबा से पूछा, “हम बापू के पास आनेवाली लडकियों में, देखा है कभी-कभी कुछ होड-सी लगी रहती थी कि कौन बापू की ‘लकड़ी’ बने, किसके कंधे पर हाथ रखकर बापू चलें, या बापू को कौन खिलायें, देखभाल करें। लेकिन मैं देखती हूं, आपके पास आर्या लडकियों में यह बात नहीं। उसका क्या राज है ?” बाबा ने इतना

ही कहा, “बापू के पास आनेवाली लडकियां ब्रह्मविद्या के लिए नहीं आयी थीं, बाबा के पास जो आयी हैं, वे ब्रह्मविद्या का नाम लेकर आयी हैं।” अब यह जो उनका विधान है, उसका सार हमें समझ लेना है। यह बात कतई नहीं कि हम कोई विशेष हैं। हम तो बिलकुल साधारण लोग यहां इकट्ठे हुए हैं। बाबा ने जो कहा, उसका बीज हमारे में हो सकता है। बाबा तो बीज में वृक्ष देखनेवाले थे ! ब्रह्मविद्या की चाह का जो बीज हमारे अंदर पड़ा था, उसको वृक्ष करके उन्होंने बताया। तो उनकी अपेक्षा है हमारे पास कि यह जो ब्रह्मविद्या है, वह हमारे जीवन में अंकुरित हो, विकसित हो।

आज तक साधकों की साधना का जो प्रवास चला, प्राचीन काल से अध्यात्म-विद्या चली आयी, उसमें अधिकतर साधना व्यक्तिगत रही। व्यक्तिगत चित्तशुद्धि हुई, समाधि भी व्यक्तिगत रही और मोक्ष भी व्यक्तिगत माना गया। साधना के कृतकृत्य होने पर वह महात्मा साधक विश्वरूप, विश्वव्यापी बन जाता है, अद्वैत की अनुभूति करता है।

पर इस विज्ञान के जमाने में विनोबा ने एक दूसरी बात बतायी और वह अध्यात्म के क्षेत्र में उनकी खोज मानी जायेगी। उन्होंने कहा कि आज विज्ञानयुग में इतना पर्याप्त नहीं। आज ब्रह्मविद्या सार्वजनीन होनी चाहिए। जैसे पानी की प्यास सबको – प्राणीमात्र को है वैसे ब्रह्मविद्या की प्यास मनुष्यमात्र को हो। उन्होंने तो यहां तक कहा कि जीवन सामूहिक होना चाहिए, इतना ही नहीं, बल्कि समूह-जीवन ही जीवन है। वास्तव में ‘व्यक्तिगत जीवन’ शब्द में ही विरोधाभास है। इसमें वदतोव्याघात है। जीवन तो आकाश की भांति सर्वव्यापी चीज है, वह व्यक्तिगत नहीं हो सकता। विनोबा ने जीवन की एक नयी परिभाषा बतायी। आज तक साधकजन वैराग्य का

उदय होने पर आत्म-प्राप्ति की चाह लिये पर्वतों की गुफा में या जंगलों में ध्यानादि एकांत साधना के लिए जाते रहे। लेकिन विनोबा ने सामूहिक साधना के रूप में आध्यात्मिक क्षेत्र में एक नया डायमेशन, नया दालान खोल दिया। यह उनकी एक अभिनव खोज मानी जायेगी।

उसका अर्थ यह नहीं कि व्यक्तिगत साधना कुछ करनी ही नहीं है। आखिर व्यक्तिगत साधना का स्वरूप क्या है ? बाबा कहते हैं, “निरहंता अर्थात् व्यक्तिशून्यता। और सामूहिक साधना का स्वरूप है, सर्वापेक्षता। समष्टि के साथ समरसता। इसलिए सामूहिक साधना में व्यक्ति की साधना समाविष्ट है ही। जीवन की यह सर्वांगीण दृष्टि है।”

‘मेरी साधना’ नहीं, ‘हमारी साधना’। ‘हम’ में ‘मैं’ का लोप होना चाहिए। समूहमय हो जाना। इसे स्पष्ट करते हुए उन्होंने कहा था – मानो कि कोई एक बहन अपने व्यक्तिगत पुरुषार्थ से 100 कदम आगे बढ़ती है और दूसरी एक बहन ऐसी है, जिसके पास उतना सामर्थ्य नहीं है, लेकिन उसमें समूहभावना है और वह समूह को साथ में लेकर दस कदम आगे बढ़ती है। बाबा कहते हैं, “अपने सामर्थ्य से अकेली सौ कदम चलनेवाली बहन से मैं दस कदम सबको साथ लेकर चलनेवाली बहन को ज्यादा मार्कस् दूंगा।” यह जो समूहमयता की, समूह-साधना की बात है, वह एक बहुत बड़ा विषय है।

एक बार बाबा ने बड़ी विलक्षण बात कही। उन्होंने कहा, आज तक हम मानते थे कि सामनेवाला परमात्मा है, ऐसे भाव से उसकी सेवा करना बड़ी ऊंची बात है। मानो शीला लली की सेवा कर रही है, वह ऐसा माने कि मैं लली की नहीं, प्रत्यक्ष समूह-नारायण की सेवा कर रही हूँ। ऐसे भाव से सेवा करना बड़ी उच्च अवस्था है। लेकिन इतना पर्याप्त नहीं।

जनवरी 2021 : 4

जैसे सेवा लेनेवाला नारायण है, वैसे सेवा करनेवाला मैं भी नारायण हूँ। समूह ही समूह की सेवा कर रहा है, शीला नहीं कर रही है। फिर न लली रही, न शीला रही ! यानी सामने कोई व्यक्ति रहा ही नहीं और यहां ‘मैं’ भी रही नहीं। अर्थात् कोई द्वैत रहा नहीं। सामने से सृष्टि गयी और यहां अहम् गया ! अद्वैत सहज सिद्ध हुआ। बड़ा अद्भुत दर्शन है। अध्यात्म की जिस बुलंदगी को पाने के लिए आज तक साधकगण कठिन-कठिनतर पुरुषार्थ करते रहे, आज विज्ञान के जमाने में बाबा ने उसे बहुत ही सहज-सुलभ बना दिया।

अब आखिरी बात। एक बार मैं मुंबई के वज्रेश्वरी के मुक्तानंद बाबा की पुस्तक पढ़ रही थी – चिदशक्त विलास। उसमें उन्होंने अपनी साधना के अनुभव बयान किये थे। अंत में परिशिष्ट के रूप में संपादकों ने साधकों के अनुभव दिये थे। किसी ने लिखा था कि हम मुक्तानंद बाबा के पास आये तो उनके दर्शन मात्र से हमें अद्भुत अनुभूति हुई, किसी ने कहा, हमें इष्टदेवता का दर्शन हुआ तो किसी को प्रकाश दीखा। किसी को ध्यान लग गया। इत्यादि इत्यादि।

मैं और उषादी बैठी थीं। मैंने मजाक में कहा कि ये लोग मुक्तानंद बाबा के पास साल-दो साल से आये और उनको अतीन्द्रिय अनुभव आये और उषादी, हमको बाबा के पास आये चालीस-चालीस साल हो गये, न हमें कोई प्रकाश दीखा न कोई दर्शन हुआ ! मैं मजाक में ही बोल रही थी। उषादी ने कहा, वह ठीक बात है। वह सारा शक्तिपात के कारण अनुभव आया। पर जैसे आया वैसे गया ! वह टिकता नहीं, क्योंकि वह अपना कमाया हुआ तो है नहीं। गुरुकृपा से अनायास मिल गया। लेकिन उससे कोई खास लाभ नहीं, उलटे अहंकार ही बढ़ता है ! लेकिन

हमें जो विनोबा से मिला है, जीवन का एक समग्र दर्शन मिला, समग्र आकलन मिला। विशुद्ध जीवन, परमात्मामय जीवन कैसा होता है, और वह कैसे प्राप्त हो सकता है — इस तरह एक पूरी समग्र जीवनदृष्टि प्राप्त हुई। लगता है, अब हमें किसी बाह्य आधार की जरूरत नहीं है। न किसी दूसरे के मार्गदर्शन की जरूरत है। जीवन का दर्शन हमें मिला है। इसका अर्थ यह नहीं कि हम कोई पहुंच गये हैं। कहने का सार इतना ही है कि चिंतन में हम स्वावलंबी हैं; चाहे हमारे पांव अभी भी लडखडाते हैं, गिरते हैं, उठते हैं। पर रास्ता मालूम है, कहां जाना, इसका आकलन है। अगर इसे आत्मश्लाघा न मानें तो मैं अत्यंत नम्रतापूर्वक कहना चाहती हूं कि इस प्रकार का जो वैचारिक, चिंतनात्मक स्वावलंबन हम महसूस करते हैं वह महापुरुष-संश्रय का प्रत्यक्ष परिणाम है। यहां हम देश और दुनिया के सारे संतों के, ज्ञानियों के ग्रंथ पढ़ते हैं, उससे प्रेरणा पाते हैं; लेकिन वह सारा अध्ययन हमने जो बुनियादी विचार पाया है, हमारी जो बैठक बनी है, उसे समर्थन देने के लिए, उसे दृढ़ बनाने के लिए मदद पहुंचाता है।

बहुत साल पहले एक बंगाली लडका, देवु यहां कुछ दिनों के लिए आया था। बड़ा प्यारा-सा लडका था। बाबा के आसपास बिलकुल शिशुवत् रहता था,

हंसी-मजाक करता रहता था। बीच में उसे रजनीशजी के पास जाने की प्रेरणा हुई। थोड़े दिनों के लिए वहां जाकर लौटा। वहां की बातें सुनाता रहा। फिर उसने पूछा, आपको बाबा और रजनीशजी में, अपने अनुयायियों के साथ के संबंध में क्या फर्क महसूस होता है? मैंने बात को बहुत टालने का प्रयत्न किया कि महापुरुषों की तुलना नहीं हो सकती। लेकिन वह तो पीछे पड़ गया। तब जाकर मैंने बताया, देखो, एक व्यक्ति है जो सबका हृदय अपनी ओर खींचता है, आकर्षित करता है और अपने लिए एक प्रबल श्रद्धा उनमें पैदा करता है। यह भी वह शिष्यों के कल्याण की भावना से ही करता है। और दूसरा बाबा जैसा व्यक्ति है, जो आपको अपने में, आपके स्व में स्थिर करता है। आपको स्वस्थ बनाने की प्रेरणा देता है। इसलिए बाबा कहते हैं, आपको विनोबा से ऊपर उठना चाहिए। विनोबा से ऊपर उठे बिना विनोबा का आकलन होना संभव नहीं। आत्मदीपो भव — यह उनकी दृष्टि थी।

तो मित्रों, आज आपके चरणों में नतमस्तक होकर हम बहनें यही आशीर्वाद चाहती हैं कि भगवत्कृपा से हम अपने 'स्व' में स्थिर होकर सारे जगत से, सारी समष्टि से एकरूप हों, और इस तरह विश्वात्म-भाव का अनुभव कर सकें।

सबको प्रणाम !



ब्रह्मविद्या-मंदिर ! दुनिया में कुछ चीजें होती हैं, जिनका अपना मूल्य होता है। यह भी जरूरी नहीं कि ब्रह्मविद्या-मंदिर पवनार में ही रहे। आज जो सब वहां हैं, वे सब ही रहें, यह भी जरूरी नहीं। वह शून्य हो तो भी चलेगा। ब्रह्मविद्या-मंदिर की कल्पना आगामी युग के लिए है। उसके सिवा चारा नहीं।

विनोबा

प्रसाद-दान

कालिन्दी

[—• संतवर ज्ञानदेव की प्रख्यात प्रार्थना का परिचय •—]

यहां नौ ओवियों की मराठी प्रार्थना प्रस्तुत की है। 'ओवी' छंद का नाम है। हर ओवी का हिंदी रूपांतर लेख में दिया है।

आतां विश्वात्मके देवें । येणें वाग्यज्ञें तोषावें
तोषोनि मज द्यावें । पसायदान हें ॥1॥

जे खळाची व्यंकटी सांडो । तया सत्कर्मिं रती वाढो
भूतां परस्परें पडो । मैत्र जीवाचें ॥2॥

दुरिताचें तिमिर जावो । विश्व स्वधर्म सूर्य पाहो
जो जें वांछील तो तें लाहो । प्राणिजात ॥3॥

वर्षत सकळमंगळीं । ईश्वरनिष्ठांची मांदियाळी
अनवरत भूमंडळी । भेटो तया भूतां ॥4॥

चलां कल्पतरूंचे आरव । चेतनाचिंतामणीचे गांव
बोलते जे अर्णव । पीयूषाचे ॥5॥

चंद्रमे जे अलांछन । मार्तंड जे तापहीन
ते सर्वाही सदा सज्जन । सोयरे होतु ॥6॥

किंबहुना सर्वसुखीं । पूर्ण होऊनि तिहीं लोकीं
भजिजो आदिपुरुखीं । अखंडित ॥7॥

आणि ग्रंथोपजीविये । विशेषीं लोकीं इयें
दृष्टादृष्ट विजयें । होआवें जी ॥8॥

येथ म्हणे श्रीविश्वेशरावो । हा होईल दानपसावो
येणें वरें ज्ञानदेवो । सुखिया झाला ॥9॥

संतवर श्रीज्ञानदेव ने ज्ञानेश्वरी ग्रंथ की समाप्ति करने के बाद विश्वात्मा परमेश्वर की प्रार्थना की है, जिसे 'पसाय-दान' कहा जाता है। 'पसाय' यानी प्रसाद। इस प्रार्थना में वे भगवान से भव्य-दिव्य प्रसाद की मांग कर रहे हैं। मराठी साहित्य में यह एक अस्पृधारण अभिव्यक्ति मानी जाती है। विनोबाजी पर श्रीज्ञानदेव का बहुत प्रभाव था। श्रीज्ञानदेव के

भजनों पर उन्होंने चिंतनिका लिखी है। ज्ञानेश्वरी पर और श्रीज्ञानदेव के अन्य ग्रंथों पर भी उन्होंने बहुत कहा है। परंतु इस प्रार्थना पर समग्रता से कहा हुआ कहीं मिलता नहीं। ऐसा क्यों हुआ होगा ? सोचते हुए एक बात ध्यान में आयी। विनोबाजी का 'जय जगत्' का तथा शांति-सेना का जो विचार है, उसका जो स्वरूप और कार्यक्रम उन्होंने बताया है, वह मानो इस प्रार्थना का स्पष्टीकरण ही है। साढ़े सातसौ साल पहले व्यक्त हुई इस प्रार्थना के कार्यान्वयन का स्वरूप मानो विनोबाजी के द्वारा मिला है। स्वरूप तो इसका ऐसा है कि वह आंतर्राष्ट्रीय तथा राष्ट्रीय शांति-सेना की प्रार्थना मानी जा सकती है।

इस प्रार्थना को थोड़े में समझ लेने की कोशिश यहां करनी है। परंतु उससे पहले एक बात स्पष्ट करना जरूरी है। यहां पेश किया जानेवाला चिंतन 'खिरापत' नाम का एक प्रसाद है। सूखे नारियल का बूरा, सूखे मेवे का चूरा और छानी हुई बारीक शक्कर, इनके मिश्रण को 'खिरापत' कहते हैं। महाराष्ट्र में पूजा-आरती के बाद, कथा-कीर्तन के बाद यह प्रसाद बांटा जाता है। बहुत स्वादिष्ट होता है। और लोग चम्मच से दिया हुआ यह प्रसाद सीधे हाथ की हथेली पर लेकर मुंह में डालते जाते हैं। यह चिंतन ऐसा ही 'खिरापत' की प्रसाद है। अनेकों साहित्यिकों का तथा विद्वानों का पढा हुआ, अनेकों कथा-कीर्तनकारों से सुना हुआ, इनके स्मरण-संपुट में पड़े हुए मिश्रण में विनोबा-विचार का स्वाद मिलाकर यह प्रसाद तैयार हुआ है। इन सभी ज्येष्ठों और श्रेष्ठों के प्रति कृतज्ञता व्यक्त करते हुए आगे बढ़ेंगे।

ओवी पहली

अब विश्वात्मा परमेश्वर । इस वाक्-यज्ञ से हो तुष्ट
देवें मुझे तुष्टिपूर्वक । यह प्रसाद-दान

प्रार्थना विश्वात्मा परमेश्वर की की है। विनोबाजी कहते हैं, “ज्ञानदेव जब चिंतन करते हैं, तब विश्व से छोटी बात बोलते ही नहीं। यद्यपि उन्होंने मराठी में लिखा है, उनकी भावना यही है कि मैं विश्वात्मा भगवान की पूजा कर रहा हूं और इससे संपूर्ण विश्व प्रसन्न हो, संतुष्ट हो।” गीता में भक्त का लक्षण बताया है, ‘अनिकेतः स्थिरमतिः’ इस पर श्रीज्ञानदेव कहते हैं, “यह विश्व ही मेरा घर है, ऐसी जिसकी मति हो गयी और इसलिए जो चर और अचर बन गया है, वह भक्त है।” इसी प्रकार स्थितप्रज्ञ-लक्षणों में स्थितप्रज्ञ का विहार-वर्णन करते हुए कहते हैं, “वह विश्व होकर विश्व में घूमता है।” श्रीज्ञानदेव के पास विश्व से कम कुछ है नहीं।

साधारणतया कार्य की समाप्ति पर उसी देवता का स्मरण होना स्वाभाविक है, जिसकी आराधना कर कार्य का आरंभ होता है। ज्ञानेश्वरी का प्रारंभ गणेश-देवता के स्तवन से हुआ है, कहा है वहां – “हे आद्य वेदप्रतिपाद्य स्वसंवेज्ञ आत्मरूप, तुम्हें नमस्कार, हे प्रभु, तुम ही सकलमति-प्रकाश गणेश हो।” लेकिन कार्य-समाप्ति पर तो इस देवता के स्वरूप का चिह्न भी कहीं मिलता नहीं। यहां वह विश्वात्मा में समा गया है। उपासना करनेवाले उपासक के चित्त के साथ-साथ उपास्य देवता भी ऊपर उठता गया और उसने अपने अंश को विश्वात्मा में विलीन कर दिया। जिसका चित्त विश्वमय हो गया है, उसका आराध्य देवता विश्व से छोटा कैसे हो सकता है ?

विश्वात्मा परमेश्वर को श्रीज्ञानदेव कह रहे हैं कि “मेरे इस वाक्-यज्ञ से आप संतुष्ट हो जायें।” यहां ‘इस’ शब्द ज्ञानेश्वरी के लिए है। ज्ञानेश्वरी को वाक्-

यज्ञ कहा। प्रार्थना करने के पहले ज्ञानेश्वरी की समाप्ति करते हुए श्रीज्ञानदेव गुरु से कहते हैं, “आपकी आज्ञा पर हुआ यानी आपका ही किया हुआ यह धर्म-कीर्तन पूरा हो गया है, अब मेरा तो केवल सेवकत्व बचा है।” यह इतना बड़ा काम गुरु ने ही करवाया, मैंने तो केवल आज्ञा का पालन किया, काम का श्रेय गुरु को है, मेरी तो अब केवल सेवक की ही भूमिका बची है। मतलब, इतना बड़ा कार्य गुरु को ‘समर्पित’ कर, कर्तृत्व से सर्वथा मुक्त होकर श्रीज्ञानदेव केवल सेवक की भूमिका में यह प्रार्थना कर रहे हैं। और, ज्ञानेश्वरी जैसे महान कार्य को उन्होंने सेवा माना है, तपस्या माना है, वाक्-यज्ञ माना है।

वाक्-यज्ञ शब्द वाक्-शुचि सूचित करता है। सोलहवें अध्याय में तो उन्होंने स्पष्टरूप से ही कहा है कि “मेरी वाचा ने कल्प-कल्प सत्य का तप किया है और उसी के फलस्वरूप यह महाद्वीप (ज्ञानेश्वरी) प्राप्त हुआ है।” इसके अलावा भी जहां-जहां वाणी की शुद्धि की बात आयी है, वहां-वहां तपस्या का संकेत मिलता है। उनकी वाचा-शुद्धि का एक सबूत तो विनोबाजी ने दे ही रखा है कि 9,000 ओवियों के इस ग्रंथ में कहीं भी, एक भी कटु शब्द मिलता नहीं। बिना तप के और बिना शुद्धि के यह कैसे बन सकेगा ? श्रीज्ञानदेव की वाणी अन्य कुछ महापुरुषों की वाणी के साथ रखकर विनोबाजी ने सुंदर तरीके से बताया है कि श्रीज्ञानदेव ने वाणी की सौम्यता, मधुरता और औचित्य कहीं भी खोया नहीं है। ऐसे इस वाक्-यज्ञ से विश्वात्मा परमेश्वर संतुष्ट हो जायें। और, अगला चरण –

देवें मुझे तुष्टिपूर्वक। यह प्रसाद-दान

यहां का ‘मुझे’ शब्द ध्यान खींच लेता है। विश्वात्म-भाव, प्रसाद का भव्य स्वरूप और उसके साथ ‘मुझे’ शब्द ! क्या आशय होगा इसका ?

भैरी

प्रार्थना का स्वरूप देखते हुए यह तो नहीं लगता कि कोई व्यक्तिगत, संकीर्ण भावना होगी। तो फिर क्या सुझाता है यह शब्द ? एक तो लगता है कि यहां गुरु-कृपा के लिए कोई अभिव्यक्ति नहीं है, जो कि ज्ञानेश्वरी में जगह-जगह है। यहां आत्मानुभव की योग्यता के और आत्मनिष्ठा के बल पर ही यह वरदान मांगा जा रहा है, इसलिए 'मुझे' शब्द ! दूसरी बात, इस 'मुझे' की व्याप्ति सिर्फ इस ओवी तक ही है। आगे इसका कोई संकेत भी नहीं है। अपवाद केवल अंतिम ओवी का, जहां ज्ञानदेव अपना समाधान व्यक्त कर रहे हैं। इस पर से लगता है कि शायद यह 'मुझे' शब्द यहां अनिवार्य है। इस यज्ञ के होता (यज्ञ-कर्ता) वे स्वयं थे। अर्थात् वरदान की मांग करने का और उसे प्राप्त करने का अधिकार उन्हीं का था। इसलिए इस शब्द का उपयोग करना पडा होगा। परंतु इस 'मुझे' का अंतरतर और अंतरतम में तो विश्व ही समाया हुआ है। इसी लिए यहां विश्वरूप भगवान के दर्शन की अभिलाषा भी नहीं है।

आगे की सभी ओवियां (अंतिम फलश्रुति की ओवी छोड़कर) प्रसाद का स्वरूप बतानेवाली हैं। जिसका चित्त परिपूर्ण रूप से शुद्ध है, वह सभी भूतों के कल्याण के अलावा और क्या सोचेगा ? जैसे एक तरफ विश्व-भगवान की प्रार्थना हो रही है, वैसे ही दूसरी तरफ वरदान समस्त भूतों के लिए मांगा जा रहा है। केवल मानव के लिए नहीं। मांगनेवाला सब भूतों में आत्मा को और आत्मा में सब भूतों को देखनेवाला विज्ञानी पुरुष है; इसलिए विश्व से कम बोल ही नहीं सकता। विश्व की सभी इकाइयों के लिए यह प्रार्थना है।

विज्ञानी अर्थात् आत्मज्ञानी पुरुष अपनी आकांक्षा समाज पर लादता नहीं। उसके द्वारा व्यक्त हुई आकांक्षा वास्तव में समाज के सज्जन वृत्तिवाले आम मनुष्य में भी होती है, परंतु उसे स्पष्टरूप से जनवरी 2021

महसूस करने की शक्ति उसके पास नहीं होती। क्योंकि चित्त उतना शुद्ध, साफ नहीं होता। जैसे कि त्याग की भावना, दान की भावना सभी में होती है, परंतु भौतिकता के फ्रीज में उस भावना का बर्फ बन जाता है। उस भावना को पिघलाना पडता है। प्रेमरूपी, करुणारूपी उष्णता से वह पिघलती है। विज्ञानी पुरुष बर्फवत् जड बनी सत्-भावनाओं को पिघलाने का काम करते हैं। यह हमने देखा है, प्रत्यक्ष देखा है। हजारों एकड़ जमीन का दान और सैकड़ों दान-दाता, यह दृश्य हमने देखा है। श्रीज्ञानदेव ने आम मनुष्य के हृदय में जड बनकर पड़ी हुई विश्वकल्याण की आकांक्षा को भगवान के सामने रखा है। अगली ओवियां इसी आकांक्षा के स्वाद की हैं।

ओवी दूसरी

खल की वक्रता मिटे । उसे सत्कर्म में प्रीति बढे
भूतों में परस्पर बने । प्राणप्रिय मित्रता

खल की वक्रता यानी खल-वृत्ति। समाज में सज्जनता और दुर्जनता, दोनों होती हैं। कौन दुर्जन है, कौन तय करेगा ? और क्या कोई अपने लिए यह विश्वास दिला सकता है कि मैं दुर्जन-वृत्ति से परे हूं ? अहिंसक समाज में सज्जन-दुर्जन चुनाव की जरूरत ही मानी नहीं है। सवाल खल-वृत्ति का है। इसलिए प्रार्थना कर रहे हैं कि मनुष्य के चित्त में जो खल-वृत्ति होगी, खल की वक्रता होगी, वह निर्मूल हो, मिट जाये। लेकिन सिर्फ वक्रता मिटना भी पर्याप्त नहीं है। विधायक परिवर्तन चाहिए। इसलिए दो बातें साथ-साथ मांगी – खल की वक्रता मिटे और सत्कर्म में उसकी प्रीति बढे। सत्कर्म में रुचि बढना ही खल-वृत्ति के विनाश का प्रारंभ है। इसलिए सत्कर्म का चस्का लग जाना चाहिए। और इसके लिए सत्कर्म के छोटे-छोटे कार्यक्रम सामने होने चाहिए। घर-घर जाकर सत्-साहित्य का प्रचार करना, गांव-गांव

जाकर शांति-प्रेम की भावना का प्रसार करना, उसके लिए सर्वोदय-पात्र, उपवास-दान जैसे छोटे-छोटे कार्यक्रम, इत्यादि। ऐसे कार्य चित्त की अशुद्धि को शुद्धि में बदल सकते हैं। सत्कार्य आत्मशुद्धि का कार्यक्रम है। इस प्रकार खलत्व गया, सत्-कर्म में आस्था बढी, उसके बाद उसकी स्वाभाविक परिणति, उसका नतीजा - भूतों में परस्पर प्राणप्रिय मित्रता।

ओवी तीसरी

पाप-तिमिर का हो अस्त। विश्व में स्वधर्म-सूर्य हो उदित
जिसकी जो इच्छा, हो प्राप्त। समस्त प्राणियों को

अब तक चित्तशुद्धि की बात चली - एक-एक चित्त का सोचा, अब समूचे समाज का सोच रहे हैं। समाज में छाया हुआ पापरूपी अंधकार छंट जाये। पापरात्रि खतम हो जाये। और विश्व में स्वधर्मरूपी सूर्य का उदय हो। स्वधर्म का लोप ही पाप है। पाप का कारण है स्वधर्म की हानि। स्वधर्म यानी कर्तव्य - जन्मतः प्राप्त कर्तव्य। किसान का कर्तव्य है, 'अन्नं बहु कुर्वीत', वह छोड़कर, पैसे के मोहजाल में फंसकर वह अगर तंमाकू बोने लगेगा तो वह स्वधर्म-हानि है, अर्थात् पाप है। भगवद्गीता आदि ग्रंथों ने स्वधर्म को मानव-जीवन का मूलभूत अनिवार्य सिद्धांत माना है। स्वधर्मपालन का प्रकाश सब दूर फैलेगा तो पापरूपी अंधकार का अस्तित्व ही नहीं रहेगा। पाप-तिमिर का अस्त यानी अंत हो जायेगा।

अगले चरण में एक विलक्षण मांग पेश की गयी है। कहा है, सभी प्राणियों की इच्छा-तृप्ति हो। जिसकी जो इच्छा, वह उसे प्राप्त हो। कैसी अजीब मांग ! अच्छी, बुरी, सभी प्रकार के इच्छाओं की तृप्ति ? भूदान देने की इच्छा हो तो वह तृप्त हो और किसी की जमीन हडपने की इच्छा हो तो वह भी तृप्त हो ? परंतु चिंता का कारण नहीं है। रास्ता साफ है। हडपने की इच्छा शायद ही कोई करेगा। वातावरण

ऐसा बन गया है कि सैकड़ों एकड़ भूमि की मालकियत अप्रतिष्ठित और शर्मिदा करनेवाली बात हो गयी है। क्योंकि जमाना भूदान का है। इसी लिए कहा, रास्ता साफ है। खलत्व का कांटा-कंकड़ रहा नहीं, सत्कर्म की साफ समतल भूमि है। मैत्री-भावना के अंकुर ऊपर आ रहे हैं, यानी स्पर्धा-द्वेष-ईर्ष्या नहीं है, पाप-वृत्ति मिट गयी है, स्वधर्म का पालन हो रहा है। ऐसे शुद्ध पर्यावरणीय वातावरण में कुवासना जीवित नहीं रह सकती। ऐसे रास्ते पर तो आंखें बंद करके दौड़ते जाइये न खलन होगा, न पतन ही ! इसी लिए पहले वातावरण को साफ करने के लिए आवश्यक बातों की मांग की, फिर इच्छा-तृप्ति की बात कही।

इतना होते हुए भी एक शंका तो रहती ही है कि वातावरण पुनः प्रदूषित हो गया तो ? पर्यावरण की गैरंटी है ? गैरंटी तो नहीं, पर पर्यावरण-रक्षा की योजना बन गयी है और उसे प्रसाद के स्वरूप में समाविष्ट भी कर लिया है। आगे की ओवियां इसी की हैं।

ओवी चार से छः

ईश्वर निष्ठों के समूह । बरसते हुए संपूर्ण मांगल्य
मिलें भूतल पर निरंतर । सर्व भूतों को

चलनेवाले कल्पवृक्षों के बाग । सजीव चिंतामणि के गांव
बोलनेवाले अर्णव । अमृत के

जो कलंक-रहित चंद्र । ताप-रहित सूर्य
वे सज्जन बनें सभी के प्रिय । सगे सर्वदा

इन तीन ओवियों में सृष्टि और मानवसमाज के लिए अत्यंत उपयुक्त मांग पेश की गयी है कि इस पाप-मुक्त, स्वधर्म-युक्त, पर्यावरण की रक्षा करने वाले अर्थात् लोगों को इसका भान करा देनेवाले ईश्वरनिष्ठ सेवकों के समूह निरंतर मांगल्य की वर्षा करते हुए लोगों से मिलते रहें। सत्-विचारों का, सत्य-प्रेम-करुणा का प्रसार करते रहें। ये सेवक-समूह सदा-सर्वदा सभी को मिलते रहेंगे, तभी

सामाजिक पर्यावरण की रक्षा होगी। अन्यथा राम आये और गये समस्याएं बाकी रहीं, कृष्ण आये और गये, बुद्ध आये और गये, गांधी-विनोबा आये और गये, समस्याएं कायम हैं, इसी दशा में मानव-समाज रहेगा। ये सारे महापुरुष बल देते रहेंगे, मार्ग दिखायेंगे, पर चलने का काम तो समाज को ही करना पड़ेगा।

यहां एक बात स्पष्टरूप से ध्यान में आती है कि यहां सेवक-समूह की मांग है; अवतार की मांग तो है नहीं, पर विभूतिमत्त्व की या नेता की मांग भी नहीं है। 'समूह' शब्द इस्तेमाल किया है। विभूतियों के या महापुरुषों के समूह नहीं होते। समूह उनके विचारों को माननेवाले सेवकों के होते हैं। 'समूह' शब्द के द्वारा सेवक-समूह सूचित है। इन सेवकों की योग्यता का वर्णन इन ओवियों में है। ईश्वरनिष्ठा सेवक का आधारभूत गुण है। इसके अलावा और कौनसे गुण बताये हैं ? वे 'चलनेवाले कल्पवृक्षों के बाग' होंगे। 'चलनेवाले' यानी चलते-फिरते - जंगम। ये जंगम विद्यापीठ होंगे, चलते-फिरते विद्यालय होंगे। और सजीव यानी चैतन्ययुक्त चिंतामणि के गांव होंगे। कल्पवृक्ष और चिंतामणि इच्छाओं की तृप्ति करते हैं, इच्छा-तृप्ति के साधन हैं। ये समूह लोगों की इच्छाओं की तृप्ति करेंगे। मतलब, इनका सत्संग इच्छाओं को उन्नत बनायेगा और अंत में उनका शमन करेगा। इसी प्रकार वे बोलनेवाले अमृत के समुद्र होंगे। चलनेवाले, बोलनेवाले सजीव अर्थात् सेवक-समूह। थोड़े में, गांव-गांव जानेवाले, लोगों में घुलमिल जानेवाले, अपनी वाणी के द्वारा ज्ञानामृत तथा प्रेमामृत फैलानेवाले सेवक-समूह होंगे। अशांति के समय शांति-सैनिक बन जायेंगे और शांति के समय शांति-सेवक अर्थात् समाज-सेवक !

उनके शील का, गुणयुक्त चारित्र्य का वर्णन आगे की ओवी में किया है। ये कलंकरहित चंद्र होंगे, जनवरी 2021

यानी चंद्र के समान शीतल प्रेम-करुणा का प्रकाश फैलानेवाले बेदाग सेवक ! सूर्य के समान ज्ञान-प्रकाश फैलानेवाले ताप-रहित सेवक होंगे। ताप-रहित मतलब इनकी कोई तकलीफ ही नहीं - न भय, न संकोच। बिलकुल आम व्यक्ति भी बहुत ही सहजता से इनके पास जा सकेगा, बात कर सकेगा। ऐसे सेवक-सज्जन गांव-गांव के लोगों को मिलें, गांववालों का उनके साथ निकट का रिश्ता बने, हर किसी को वे अपने लगे, सबके विश्वासपात्र स्नेहीजन बनें।

मानव-समाज के, मानव्य के रूप की जो भव्य-दिव्य आकांक्षाएं उस विज्ञानी पुरुष के मन में थीं, वे सारी यहां व्यक्त हो गयी हैं। मनुष्य के चित्त पर की सारी मलीन परतें हटाकर उसके शुद्ध अंतरतर के साथ श्रीज्ञानदेव यहां एकरूप हो गये हैं। विनोबाजी पत्तागोभी (कँवेज) की मिसाल देते थे। गोभी के कई ऊपर के मलीन छिलके निकाल देने के बाद अंदर का साफ पत्ता मिलता है। उसी प्रकार मनुष्य के चित्त पर मलीन परतें होती हैं। उन्हें हटा देने से उसका शुद्ध अंतरतर दिखायी देता है। श्रीज्ञानदेव इस अंतरतर तक पहुंचकर उसको अंतरतम की ओर जाने का मार्ग बता रहे हैं।

अब हो रहा है इसका समापन,

ओवी सातवीं

अपितु सर्वसुखों में । पूर्ण हो कर तीनों लोकों में
सभी आदिपुरुष को भजें । अखंडित

'सर्वसुखों में पूर्ण' यानी भौतिक-पारमार्थिक सभी प्रकार के सुख, यह अर्थ तो है ही। परंतु ज्ञानेश्वरी के नवें अध्याय में एक जगह भगवान कहते हैं कि मैं राम, जो सर्व सुखों का आराम है, सबके हृदय में रहता हूं। यहां इस ओवी में ज्ञानदेव इच्छा व्यक्त करते हैं कि ऐसा सुख सबको मिले और सब

आदिपुरुष को अखंडित भजते रहें। मुख्य बात तो यही है कि ईश्वर-कृपा को मनुष्य कभी न भूले, निरंतर ईश्वर-स्मरण करता रहे।

यह ओवी बताती है कि प्रसाद की मांग पूरी हो गयी है। लेकिन आगे की ओवी में एक एकदम अलग ही मांग पेश की है।

ओवी आठवीं

और ग्रंथाधार पर आजीविका। जिनकी इस लोक में विशेषता दृष्ट-अदृष्ट श्रेय उसका। मिले उनको

श्रीज्ञानदेव कहते हैं, जो इस ग्रंथ के आधार पर ही अपनी आजीविका प्राप्त करता है, ऐसी जिनकी विशेषता है, उनको उसका दृष्ट-अदृष्ट श्रेय मिले। प्रार्थना के कुल स्वरूप से कुछ अलग ही यह मांग है। विसंगत भी लग सकती है। परंतु श्रीज्ञानदेव को यहां उसकी आवश्यकता महसूस हुई। और वैसे ही विनोबाजी का ध्यान भी इस ओवी की तरफ गया और उन्होंने इसका स्पष्टीकरण भी दिया। वे कहते हैं – “यह एक खास ओवी है कि इस ग्रंथ के आधार पर जो अपनी आजीविका चलायेगा उसको, हे प्रभु, इस लोक में और परलोक में परम श्रेय मिले। कितनी सूक्ष्म दृष्टि है ! कुल दुनिया के लिए प्रार्थना करते हुए उन्होंने उस व्यक्ति की आजीविका की चिंता रखी, जो इस ग्रंथ को लेकर लोगों में जायेगा। उन्होंने कहा, ‘ऐसे व्यक्ति की दृष्टादृष्ट विजय हो’। ‘दृष्ट-विजय’ यानी इस दुनिया में उसका जीवन अच्छा चले। और ‘अदृष्ट विजय’ यानी परलोक में उसको सुख मिले।”

ज्ञानेश्वरी जैसे आध्यात्मिक ग्रंथ को लोगों तक पहुंचाने के काम को ही अपना जीवनकार्य माननेवाले सेवक के लिए श्रीज्ञानदेव ने विशेषरूप से आशीर्वाद मांगा है। इस पर से ध्यान में आता है कि

आध्यात्मिक ग्रंथ को आम जनता तक पहुंचाने का काम कितना पवित्र, जरूरी है और वह करनेवाले की चिंता समाजदेवता करता है – करेगा।

विनोबाजी ने गीताई-चितनिका में अपना एक अनुभव बताया है। कहते हैं, “भगवान का संदेश लेकर घूमनेवाले इसी आशा के आधार से ‘पायपीट’ (रखडते रहना) करते हैं कि वे भगवान के अत्यंत प्रिय (लाडले) बनेवाले हैं। और उनकी यह आशा सफल हुई, इसका अनुभव भी उनको आता है।” श्रीज्ञानदेव ने यहां, लगता है, इसी आशीर्वाद की सिफारिश की है।

ओवी नवीं

वरदान की प्रार्थना समाप्त हुई। अब फलश्रुति की अंतिम ओवी –

“कहते हैं तब विश्वेश्वर राय। ‘मिलेगा यह प्रसाद-दान’
उस वर से ज्ञानदेव। सुखिया हो गया”

प्रसन्न होकर विश्वेश्वर परमात्मा ने ‘तथास्तु’ कहा। विश्व-प्रभु के इस ‘तथास्तु’ उद्गार पर श्रीज्ञानदेव की स्थिति क्या हुई ? ‘ज्ञानदेव सुखिया हो गया’। सुखिया शब्द के लिए पर्यायवाची शब्द नहीं मिल रहा है। श्रीज्ञानदेव परमसुखी हो गये, उन्हें आंतरिक सुख मिला, सुख में निमग्न हो गये, इत्यादि अर्थ तो हैं ही। परंतु ‘सुखिया’ शब्द से यहां एक अद्भुतता व्यक्त हुई है। उस शब्द की श्रवणमधुरता, भाव-निर्मिति की उत्कटता और आम व्यक्ति को, एकाध क्षण के लिए ही क्यों न हो, साधारण स्तर से ऊंचे स्तर पर उठा लेने की अपूर्वता यहां प्रतीत होती है। और सुननेवाला श्रोता, पढ़नेवाला पाठक ‘सुखिया’ हो जाता है।

‘सुखिया’ का ऐसा अनुभव करा देनेवाले संतवर को भक्तिपूर्वक प्रणाम !

नक्षत्र-दर्शन

काका कालेलकट

दक्षिण में जब मैं गांधीजी के साथ यात्रा करता था, तब कभी-कभी वे कुदरत के किसी सुंदर दृश्य की ओर, खास करके सूर्योदय तथा सूर्यास्त के वैभव की ओर मेरा ध्यान खींचते थे। मेरा प्रकृति-प्रेम वे जानते थे। इसलिए आनंद का ऐसा विनिमय करने में उन्हें विशेष मजा आता था। उड़ीसा में इटामाटी और चारबटिया में गांधीजी ने सूर्योदय-सूर्यास्त के अपने आनंद में मुझे सहभागी बनाया था, वह प्रसंग मैं कभी भूल नहीं सकता।

एक दफा बंबई से तुतिकोरिन तक और तुतिकोरिन से कोलंबो तक स्टीमर की यात्रा गांधीजी के साथ करने का असाधारण सौभाग्य मुझे मिला था। तब समुद्र के भिन्न-भिन्न रंग, क्षितिज की शोभा, बादलों के आकार और आकाश के तारे इन सबके बारे में थोड़ी-थोड़ी बातें उनसे होती थीं।

ऐसे आनंद में गांधीजी तल्लीन तो होते थे, लेकिन अपने को या दूसरों को इसमें प्रोत्साहन नहीं देते थे। स्वराज्य-प्राप्ति और आत्मशुद्धि के लिए महान कार्य जिनके सामने हैं, वे ऐसी स्वच्छंदता ज्यादा नहीं कर सकते, ऐसा उनका अभिप्राय था। इसलिए प्राकृतिक सौंदर्य में रममाण होना उनकी दृष्टि से इष्ट नहीं था, वे उसे स्वच्छंदता मानते थे।

संगीत के बारे में भी गांधीजी अपनी तल्लीनता विशेषरूप से प्रकट नहीं होने देते थे। मुझमें संगीत-रसिकता पर्याप्त मात्रा में होते हुए भी मैंने संगीत को कभी भी अपना क्षेत्र नहीं बनाया था। इसलिए संगीत

के बारे में महात्माजी से विचार-विनिमय या आनंद का आदान-प्रदान कभी नहीं कर सका था।

जब मैं 1930 में गांधीजी के साथ यरवडा जेल में था, तब कभी-कभी बर्तन मांजने के मेरे काम में से बुलाकर गांधीजी मुझे सूर्यास्त की विशेष शोभा दिखाते थे। एक दिन तो उन्होंने यहां तक याद किया कि “लंका की पुरानी राजधानी कंडी में एक दिन सुबह उठकर हम सरोवर के आसपास घूम रहे थे, तब शुक्र का जो तारा हमने देखा था, सो तो काका तुम्हें याद होगा ही !”

इस एक संस्मरण से प्रोत्साहन पाकर मैं गांधीजी को आकाश के सितारे दिखाने लगा। जेल की चार-दीवारों के कारण क्षितिज तो कभी दिखता ही नहीं था। और बड़े-बड़े वृक्ष भी आंगन में होने के कारण पूरा आकाश एक साथ नजर के सामने नहीं आ सकता था। इस कठिनाई के बावजूद बहुत-से तारे, नक्षत्र-समूह और ग्रह दीख पड़ते थे।

मेरा उत्साह देखकर गांधीजी इन सितारों की ओर देखते थे और उनकी बनती हुई आकृतियों की चर्चा भी मेरे साथ करते थे। “प्राचीन काल के पुरखों ने अपनी कल्पना चलाकर जो आकृतियां तय की हैं, उनके बारे में जानना अच्छा ही है। लेकिन हम क्यों उन्हीं की आकृतियों से बंध जायें ? जिन-जिन सितारों को एकत्र सोचकर यदि हम कोई नयी सुंदर आकृति बना सकते हैं, तो क्यों न बनायें ?”

गांधीजी के इस प्रश्न के जवाब में मैंने भारतीय, अरबी, इजिप्शियन और ग्रीक लोगों की अलग-अलग कल्पनाओं का कुछ खयाल दिया। सप्तर्षि को पश्चिम के लोग ग्रेट बीयर यानी बड़ा रीछ (भालू) कहते हैं, इसकी तो अच्छी प्रतीति नहीं होती। लेकिन हमारे आर्यों ने सप्तर्षियों को चित्रशिखंडी यानी मोर कहा है। वह कैसा दीख पड़ता है, यह सब मैंने उन्हें बताया।

तब गांधीजी को एक पुरानी बात याद आ गयी। आश्रम के साप्ताहिक हस्तलिखित समाचार में मैं नक्षत्र-दर्शन के बारे में लिखता था। उसमें से सप्तर्षियों के बारे में मैंने जो लिखा था, उसका वर्णन पसंद करके गांधीजी ने उतना भाग 'नवजीवन' में दिया था। उसी की चर्चा उन्होंने की।

उसमें मैंने लिखा था कि सप्तर्षि जब उगते हैं, तब फण फैलाये हुए नाग के जैसे दीख पड़ते हैं। उनसे अधिक ऊपर आते हैं, तब बच्चों के पतंग के जैसे दीख पड़ते हैं, हालांकि इस दिव्य पतंग की पूंछ जरा ज्यादा लंबी होती है। जब सप्तर्षि बिलकुल ऊंचे आते हैं, तब पानी में तैरनेवाले किसी कुशल तैराक के जैसे दीख पड़ते हैं। इसके बाद जब आंगे बढ़ते हैं तब सिंगल बार की कसरत करनेवाले लोग जो ग्रैंड सर्कस करते हैं, उसकी शोभा का स्मरण होता है। और आखिरकार जब सप्तर्षि उत्तर-पश्चिम की ओर डूब जाते हैं, तब ऊंचाई से पानी में कूदनेवाले तैराक के जैसे दीख पड़ते हैं।

उन दिनों गांधीजी का सारा समय सूत कातने में, चरखे में सुधार करने के प्रयोगों में, गीता कंठस्थ करने में, कुछ मराठी सीखने में और देश की स्थिति पर विचार करने में जाता था। नक्षत्रों की बातें दिलचस्पी से सुनते थे सही, लेकिन उस विषय में

उनका गहरा रस जाग्रत नहीं हुआ था।

जब दुबारा गांधीजी जेल में गये और महादेव-भाई भी उनके साथ रहे, तब आकाश के नक्षत्रों के बारे में विशेष समझने की आंतरिक इच्छा उनमें जाग उठी। उन दिनों मैं साबरमती जेल में राजनीतिक कैदी था।

गांधीजी ने पूना के प्रोफेसर जयकृष्ण त्रिवेदी को खत लिखा कि ज्योतिष पर प्राथमिक किंतु अद्यतन अच्छी-से-अच्छी किताबें भेज दीजिये। उन्होंने जेम्स जीन्स की तीन किताबें गांधीजी को भेज दीं -

1. द स्टार्स इन देयर कॉस, 2. मिस्टिरियस युनिवर्स, 3. द युनिवर्स एराउन्ड अस।

जब हरिजनों के प्रश्न पर गांधीजी ने आमरण उपवास शुरू किया, तब उन्होंने ये तीनों किताबें सरकारी तंत्र के द्वारा मुझे साबरमती जेल में भेज दीं। इन तीन किताबों में से पहली नक्षत्र-परिचय के लिए अच्छी और आसान है। दूसरी में ज्योतिष में से उत्पन्न होनेवाले तात्त्विक विचार ज्यादा हैं और तीसरी किताब एस्ट्रो फिजिक्स की यानी नक्षत्रों की रचना के बारे में है।

एक दिन पता चला कि गांधीजी ने बंबई सरकार से लिखा-पढी करके इच्छा व्यक्त की है कि "लेडी प्रेमलीला ठाकरसी की पर्णकुटी में जो एक बड़ा दूरबीन है, वह यरवडा जेल में रखने के लिए उन्हें इजाजत दी जाये। वे रात को आकाश के सितारे देखना चाहते हैं।" सरकार ने वैसी इजाजत दे दी और पूना के अखिल भारतीय मौसम विभाग के दो बड़े विद्वानों को आदेश दिया कि लेडी ठाकरसी की पर्णकुटी में जो दूरबीन है, उसे उठाकर यरवडा जेल में जहां गांधीजी रहते हैं, उस आंगन में खड़ा कर दें।

दोनों विद्वान अपनी विद्या के असाधारण निष्णात थे। लेकिन ज्योतिषशास्त्र का ज्ञान उन्हें नहीं था। उन्होंने त्रिवेदी साहब से बातचीत की। त्रिवेदी साहब ने मुझसे बातचीत की। मैंने कहा, दूरबीन के बारे में मैं सब कुछ जानता हूँ। लेडी ठाकरसी के यहां जो दूरबीन अस्त-व्यस्त पड़ा है, उसके सारे हिस्से इकट्ठा करके दूरबीन को मैं खड़ा कर सकता हूँ। उन्होंने मेरी मदद लेना मंजूर किया। दूरबीन की बैठक, उसके पांव और उसके अन्यान्य हिस्से अनेक जगह इधर-उधर पड़े थे। ढूंढकर इकट्ठा करने में एक दिन गया। कौन-सा हिस्सा किस काम का है, कहाँ बिठाना है, यह सब तय करने में कुछ समय गया। आखिर उसको (यानी अलग किए हुए सारे हिस्से) बैलगाड़ी में लादकर हम यरवडा जेल में ले गये। दूरबीन खड़ा करने के लिए हम तीन-चार लोगों को जेल के अंदर जाने की खास इजाजत मिली थी। रात को जाने की या वहां रहने की इजाजत हमें नहीं थी।

हमने दूरबीन खड़ा करके उसके सारे हिस्से यथायोग्य स्थान में बिठाकर महादेवभाई देसाई को दूरबीन का सारा रहस्य समझा दिया, ताकि वे रात को गांधीजी की मदद कर सकें। सरदार वल्लभभाई को भी जेल में बैठे-बैठे नक्षत्रों का निरीक्षण करने का अच्छा मौका मिल गया।

प्रोफेसर त्रिवेदी ने रात को मुझसे पूछा कि “काकासाहब, आप तो साहित्यसेवी हैं। कॉलेज में तर्कशास्त्र और तत्त्वज्ञान का खास अभ्यास आपने किया था। यह दूरबीन की विद्या आपने कहाँ से प्राप्त की? हम तो हैरान हैं।” मैंने हंसते हुए कहा, ‘बुद्धिर्यस्य बलं तस्य’ और अपना किस्सा सुनाया।

बात ऐसी है कि मेरे पिताजी सरकारी कर्मचारी रहते हुए अपने शौक के लिए कुछ फोटोग्राफी करते

थे। उन दिनों फोटोग्राफी आज के जैसी आसान नहीं थी। फिल्म तो क्या, प्लेट्स भी तैयार नहीं मिलती थीं। गीली प्लेट पर ही फोटो खींचा जाता था और तुरंत उसे पक्का करना पड़ता था। मैं बच्चा था लेकिन कैमरा, उसकी पेटी, उसकी आंख (लेन्स) और उसके नियम धीरे-धीरे सब समझ गया।

इसके बाद जब मैं हाईस्कूल में गया, तब हमें केवल सौ नंबर पाने के लिए विज्ञान की तीन बातें सीखनी पड़ती थीं – 1. ज्योतिष (एस्ट्रोनॉमी), 2. रसायन विद्या (केमेस्ट्री), 3. यंत्र का गणित (मेकेनिक्स)। इस तीसरे विषय में कुछ पल्ले पड़ने लायक जानकारी मिलती थी। रसायन और ज्योतिष के लिए जो पाठ्य-पुस्तकें थीं, वे बच्चों के लिए भी पर्याप्त नहीं थीं। तो भी लॉकर का प्राईमर पढ़कर ज्योतिष-शास्त्र में दिलचस्पी पैदा हुई। फिर तो उसी विषय की दो-तीन किताबें लाकर मैंने पढ़ लीं। गणित मेरा प्रिय विषय था। इसलिए ज्योतिष में कुछ प्रगति कर सका। यहां तक कि मैंने सर रॉबर्ट बॉल की ‘स्टोरी ऑफ दि हेवन्स’ किताब भी देखी।

जिस हाईस्कूल में मैं पढ़ता था, उसके विज्ञान के प्रयोगशाला में एक लंबी पेटी में एक दूरबीन था, जिसका कोई उपयोग नहीं कर रहा था। विज्ञान के शिक्षक श्री गोखले से मैंने बातचीत की और पूछा कि आपकी इजाजत हो तो रात को आकर मैं स्कूल में सो जाऊं और दूरबीन बाहर निकालकर उसके सहारे चंद्र की कलाएं, गुरु के चार-पांच चंद्र आदि खंगोल के चमत्कार देख लें। शिक्षक ने इजाजत दे दी; इतना ही नहीं, बल्कि जो चार-पांच विद्यार्थी खंगोलविद्या का आनंद लेनेवाले थे, उनको रात को चाय बनाकर पीने के लिए एक स्टोव भी दे दिया।

मैंने देखा कि हरएक दूरबीन के साथ उसकी

बाजू पर एक नली बिठायी गयी होती है। उसके पिछले कांच पर जब कोई नक्षत्र बराबर मध्य में आता है, तब दूरबीन में वह दीख पड़ता है। दूरबीन का मामला ऐसा है कि दूरबीन से ताकने में अगर एक हजारवें हिस्से की भी भूल हो गयी तो आकाश में लाखों मील का फर्क पड़ता है। इसलिए उसके बिना काम ही नहीं चल सकता। और तारों की ओर दूरबीन से ताकना बंदूक या तोप में ताकने से ज्यादा कठिन काम है। खाली हाथों से वह नहीं हो सकता। उसके लिए खास चक्र होते हैं।

दूरबीन कैसे बनायी जाती है, इसके ऊपर एक छोटी-सी किताब मेरे हाथ में आयी और उसका मुझे अच्छा सहारा मिल गया। दूरबीन खड़ा करने में, चलाने में और उसके सहारे चंद्र की कलाएं, चंद्र पर के समुद्र और पहाड़ देखने-दिखाने में मैं काफी कुशल हो गया। उसके बाद मैंने गुरु के चंद्र भी ढूंढ निकाले, जो एक कतार में रहकर घूमते थे। सप्तर्षि में जो वसिष्ठ है, वह असल में एक तारा नहीं बल्कि दो तारे हैं और अरुंधती तो इन दोनों से काफी दूर है, यह सारी जानकारी मैंने उसी अरसे में पायी या बाद में यह मुझे याद नहीं।

मैं यह भी समझ गया था कि दूरबीन के द्वारा सूर्य को देखने की कोशिश नहीं करनी चाहिए। सूर्य का तेज केंद्रित होकर अगर आंख पर आये, तो उसी क्षण आंख जल जायेगी और मनुष्य अंधा हो जायेगा। यह संकट टालने के लिए जहां से दूरबीन में देखते हैं, वहां बहुत ही मोटे काले कांच बिठाये जाते हैं। सूर्य-ग्रहण देखने के लिए कांच को हम धुएं से काला कर ही देते थे। वैसा ही यह इलाज था।

मोटा कांच बिठाकर सूर्यबिंब की किनारी देखना

और सूर्य के पृष्ठभाग से जो हजारों और लाखों मील की ज्वालाएं उठती हैं, उन्हें सूर्य-ग्रहण के समय देखना एक रोमांचकारी अमुभव है।

मेरी बात सुनकर त्रिवेदी साहब ने मुझसे पूछा, “तो क्या आपने सूर्यबिंब पर कभी-कभी पाये जानेवाले काले दाग भी देखे हैं?” मैंने कहा, “जी हां। पूना में फर्ग्युसन कॉलेज में एक दफे होशियार नौकर कोंडीबा की मदद से सूर्य के दाग भी दूरबीन में देखे हैं।”

*

खैर, मैंने महादेवभाई को दूरबीन का उपयोग करने का सारा रहस्य समझा दिया। गांधीजी को भी कुछ बातें कहे बिना मुझसे रहा न गया।

फिर तो पूछना ही क्या? जेल में बैठे गांधीजी ने दूरबीन के द्वारा खगोल देखने का खूब आनंद लिया और कहने लगे, “मनुष्य को अपनी आस्तिकता, ईश्वरनिष्ठा बढ़ाने के लिए यह खगोलविद्या बहुत ही उपकारी है।” किसी दूसरे समय उन्होंने कहा कि “आकाश के ये नक्षत्र हमारे सूर्य से भी अधिक उष्णता से जलते हैं, लेकिन दूर होने के कारण उनका तेज हमें कितने सौम्य रूप में मिलता है! हम नजदीक होते तो जलने के बाद हमारी भस्म भी नहीं रहती। इतनी दूरी से हम इन नक्षत्रों के प्रकाश से अद्भुत पुष्टि पाते हैं। मनुष्य को चाहिए कि रात को वह कमरे में या छप्पर के नीचे न सोये, नक्षत्र-प्रकाश के ठीक नीचे ही सोये। उससे हमारी प्राणशक्ति बढ़ती है।”

नक्षत्र-दर्शन के आनंद का स्वाद महात्माजी को कुछ चखा सका, यह मेरे जीवन की एक बड़ी धन्यता है।

23.6.1959



विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जगत के उद्धार के लिए।

धामगंगा के तट पर ...

“आपके खयाल से धर्म क्या है ?” एक सेवक की जिज्ञासा।

“आत्मचिंतन और गरीबों की सेवा।” बाबा।

“आत्मचिंतन यानी क्या ?”

“चित्त से विकारों को निकाल देना।”

“मानव-जीवन का उत्थान किन बातों पर निर्भर करता है ?”

“इन्हीं दो बातों पर – एक, अपने चित्त से विकार निकाल बाहर करना और दो, सेवा करना।”

“फल की आसक्ति न रखते हुए कर्म करें, यह गीता की सर्वश्रेष्ठ सिखावन हो तो भी सर्वसाधारण व्यक्ति को उसे आचरण में लाना कठिन होता है। हम आचरण में ला सकें, गीता में ऐसा भाग कौन-सा है ?”

“पत्रं पुष्पं फलं तोयं...” बाबा।

“अध्यात्म शब्द का साधारण मनुष्य को समझ में आये, ऐसा अर्थ कौन-सा है ?”

“परिवार के अलावा गांव के लोगों की सेवा, यह है अध्यात्म।” बाबा।

* *

बिकानेर में सुशीलादीदी की बड़ी बहन स्वर्णलताजी शिक्षा विभाग में काम करती हैं। उसके अलावा सार्वजनिक सेवा भी करती रहती हैं। स्त्रीशक्ति सम्मेलन के निमित्त या वैसे भी यहां कभी आती हैं। उनको बाबा ने मराठी गीताई पढ़ने को सुझाया। उनकी मराठी की पुस्तक पर बाबा ने मराठी में लिखा – “मराठी गीताई कंठस्थ करें। मराठी गीता-प्रवचन हमेशा पढ़ें। बाबा की शुभकामना।”

“हिंदीवालों को दक्षिण की या दूसरी एक भाषा सीखनी ही चाहिए। बाकी लोगों को राष्ट्रभाषा आनी चाहिए, इसलिए वे हिंदी सीखते हैं। पर हिंदीवालों को कुछ करना नहीं पड़ता,

वे मुफ्त में ही देशभक्त बन जाते हैं, ऐसी बाबा की राय है।”... बाबा ने अपनी बात पर जोर देते हुए कहा।

* * *

एक दिन आश्रम के साथियों के साथ चर्चा चल रही थी। चर्चा का विषय था भाषा। किसी मुद्दे को समझाते हुए बाबा ने नजदीक बैठी एक बहन की मिसाल दे दी – “इसकी मातृभाषा है मराठी और जन्म हुआ है हिंदी प्रदेश में। तो जब यह मराठी बोलने लगती है, तब उसमें हिंदी शब्द आ जाते हैं। और इसको बाबा ने काम दे रखा है हिंदी में लिखने का, तो जब हिंदी लिखने लगती है, तब उसमें मराठी शब्द आ जाते हैं।” वह सुनकर सब खिल-खिलाकर हंस पड़े।

बाद में उस बहन ने रूठते हुए बाबा से कहा – “इस ढंग से सबके सामने आपने मेरी भाषा की मजाक क्यों उड़ायी ?”

उसे एक अनूठा ही जवाब मिला – “तुम न मराठी भाषी हो, न हिंदी भाषी हो। इन दोनों से भिन्न आत्मा हो, इसका भान हो इसलिए।”...

* * *

हिंदुस्तान में अनेक लिपियां चलती हैं। उन सबकी अपनी खूबी है। लेकिन बाबा की इच्छा थी कि सभी भाषाओं को नागरी लिपि में भी लिखा जाये तो वह भारत को जोड़ने का काम कर सकती है। यदि उसमें दो-तीन अक्षरों को दाखिल कर लिया जाये तो नागरी लिपि सब भाषाओं में चल सकती है। उसमें कुछ सुधार करके उन्होंने लोकनागरी लिपि भी तैयार की।

बाबा की प्रेरणा से सर्वोदय की अनेक पत्रिकाएं नागरी लिपि में प्रकाशित हुईं। असमीया, उडिया, कन्नड आदि की पत्रिकाएं आज भी नागरी लिपि में चल रही हैं। गीता-प्रवचन भी अनेक भाषाओं में उनकी लिपि में तो छपीं ही, उसके अलावा नागरी लिपि में छपी हैं, जिससे आसानी से एक-दूसरे की भाषा जान सकते हैं। ‘कन्नड विश्वनागरी’ पत्रिका यहां से सालों तक प्रकाशित होती रही। आज भी वह कर्नाटक से निकल रही है।

सन् 1976 की बात है। भोजनगृह के बरामदे में एक श्यामपट्ट हमेशा रहता है। बैठक और कार्यक्रम की सूचना उस पर लिखी जाती है। उस दिन एक नयी चीज वहां लिखी थी –

आज से – इवति निंद

इस बोर्ड पर – ई बोर्डिंग मेले

दो-दो कन्नड – अरडेरडु कन्नड

वाक्य लिखे जायेंगे। – वाक्य बरेयलागुतिदे।

कन्नड सीखना चाहनेवाले – कन्नड कलियबेकेभुवरु

सहजता से – सुलभवाणि

कन्नड सीख सकते हैं। – कन्नड कलियबहुदु।

– कन्नड विश्वनागरी संपादक

आठ माह से यहां से नागरी लिपि में कन्नड विश्वनागरी प्रकाशित हो रही है, फिर भी यहां के लोगों को कन्नड समझ में नहीं आती। चन्नम्मादी को उत्साह है सबको कन्नड सिखाने का। इसलिए यह नया तरीका उन्होंने आजमाना शुरू किया।

बाबा का हमेशा से कहना रहा है कि उत्तर के लोग दक्षिण की कम से कम एक भाषा सीखें और दक्षिण के लोग उत्तर की। यहां कर्नाटक के लोगों की संख्या अधिक है, फिर भी थोड़े लोगों ने ही कन्नड सीखा। तो चन्नम्मादी ने यह उपाय निकाला।

* *

संस्कृत की पढ़ाई पर बाबा का विशेष जोर रहता है। विदेशी अतिथियों को भी वे संस्कृत पढ़ने की सलाह देते हैं। बल्कि संस्कृत कई भाषाओं के मूल में है, ऐसा वे मानते हैं। उन्होंने कई बार कहा है कि मातृभाषा और राष्ट्रभाषा ये मनुष्य की दो आंखें हैं। अगर आप दूर देखना चाहते हैं तो चश्मा लगायें, अंग्रेजी चश्मा है। मगर संस्कृत है, 'तृतीय-नेत्र, ज्ञान-नेत्र !'

महाराष्ट्र के मुख्यमंत्री शंकरराव चव्हाण आये थे। उनके साथ बातचीत में बाबा ने विशेष रूप से सुझाया कि स्कूलों में 'संस्कृत' विषय रखना चाहिए। इस पर विस्तृत चर्चा हुई।

बाबा : क्या हमारे स्कूलों में संस्कृत ऐच्छिक विषय के तौर पर पढ़ाया जाता है ?

शंकररावजी : नहीं।

बाबा : अंग्रेजी आवश्यक है ?

शंकररावजी : पांचवीं कक्षा के बाद आवश्यक है।

बाबा : इंग्लैंड के स्कूलों में मराठी आवश्यक नहीं है। अंग्रेजी भाषा चौसर से आरंभ हुई है। उसकी 'कैंटबरी टेल्स' नाम की किताब है, 700 साल पहले की। और ज्ञानेश्वरी भी 700 वर्ष पहले की है। परंतु ज्ञानेश्वरी की तुलना में कैंटबरी टेल्स फीकी है। जब कि ज्ञानेश्वरी में ज्ञान का सागर है। पुरानी मराठी भाषा है। उसमें 100 शब्दों में से 90 शब्द संस्कृत हैं। संस्कृत में 4000 धातु और 20 उपसर्ग हैं। उस पर से विविध शब्द बनते हैं। संस्कृत जैसी समर्थ भाषा दूसरी नहीं।

* *

“तुम लोग कहां रहते हो, चंद्र पर या मंगल पर ?” समाजसेवा का प्रशिक्षण पानेवाले महाविद्यालय के छात्र-छात्राओं से बाबा का यह सवाल था। बाबा कहना क्या चाहते हैं, यह नहीं समझने के कारण वे बाबा का मुंह ताकने लगे। फिर तनाव दूर करते हुए, हंसकर बाबा ने पूछा, “नागपुर में रहते हो न ?”

“जी हां।”

“तो फिर मराठी गीताई कैसे नहीं देखी ? उसकी दस लाख प्रतियां गयी हैं और तुम लोगों को गीताई मालूम ही नहीं ! इसलिए पूछा कि चंद्र पर रहते हो कि मंगल पर ?”

एक छात्रा ने हाथ ऊंचा उठाकर कहा, “आपकी स्त्रीशक्ति किताब मैंने पढ़ी है।”

बाबा ने कहा, “स्त्रीशक्ति ? गीताई माउली माझी तिचा मी बाळ बेणता। पडतां रडतां घेई उचलूनि कडेवरी। गीताई भी स्त्री है, महिला है। इसलिए गीताई पढो।”

छात्रों ने कई सवाल किये। बाबा ने सवालों के कागज को गोल घुमाते हुए कहा, “अक्ल कायम रखो। इन सब कामों के लिए दिमाग में शांति चाहिए। उसके लिए गीताई पढो।”

सबने हां कहा। फिर बाबा ने स्वयं उन्हें सवाल करना शुरू किया। ‘ज्ञानेश्वरी पढ़ी है ?’ ‘पंढरपुर गये हैं ?’ ज्ञानेश्वरी पढ़नेवाला तो कोई नहीं था लेकिन पंढरपुर गयी एक छात्रा निकली। अपनी फजीहत हो रही है, यह देखकर एक लड़के ने हिम्मत से कहा, “बाबा हम आपके पास आये हैं यानी पंढरपुर ही आये हैं।”... फिर हंसी के ठहाके में वह आगे बोल ही नहीं सका।

बाबा को पता चला कि इन बच्चों को अंग्रेजी विषय अनिवार्य है। तब उन्होंने बच्चों से कहा, “इंग्लैंड में बच्चे मराठी सीखते हैं ? तो तुम लोग क्यों नहीं कहते कि अगर इंग्लैंड में मराठी अनिवार्य होगी तो हम यहां अंग्रेजी सीखेंगे।”

* *

सेवाकार्य में अपना जीवन खपानेवाले साथी बाबा के आसपास बैठे थे। उन्होंने उनसे सहज चर्चा करते हुए कहा – “आखिर मानव-जीवन का उद्देश्य क्या है ? आत्मसाक्षात्कार ! और शंकराचार्य ने स्पष्ट कह दिया है कि साक्षात्कार करना है तो इसी जन्म में प्राप्त कर लो। नरदेहातिक्रमणात् नरदेह चली गयी तो उसके बाद पशु आदि योनि भी प्राप्त हो सकती है। स्वतनोरपि अज्ञाने परमार्थस्य तत्र का वार्ता। पशु को तो अपने शरीर में क्या चलता है, वह भी मालूम नहीं होता, इसलिए उससे परमार्थ नहीं हो सकेगा। वह मानवदेह में ही शक्य है। बापू ने कई दफा कहा है कि हम असंख्य जन्मों से ‘सेवा लइए छीए’ (सेवा ले रहे हैं), इसलिए ‘सेवा करी छूटिए’ (सेवा करके छूट जायें)। ‘सेवा करिए’ नहीं, ‘सेवा लइए’ तो बिलकुल नहीं, उसके बदले ‘सेवा करी छूटिए’। इसलिए मानवदेह का उद्देश्य प्राप्त करके जाना है। यहां तो भगवान जो करेगा, वही होनेवाला है। अतः आपको ज्यादा कुछ कहने का है नहीं। भक्ति-प्रेमपूर्वक भगवान का नाम लेते हुए सेवाकार्य में लग जायें।”

[पुरानी ‘मैत्री’ के आश्रम-वृत्त, विनोबा-निवास तथा विनोबा-सन्निधि के आधार से]



आवाहन और अवसर

डॉ. अभय बंग

[— भविष्य में मानव के सामने कौन-सी चुनौतियां आ सकती हैं, उसकी ओर डॉ. बंग के इस पुराने लेखांश में इंगित किया गया है। —]

नीति-आयोग कहता है कि भारत का आर्थिक विकास-दर सात से आठ प्रतिशत है और एन् एस् एस् ओ कहता है कि भारत की बेरोजगारी भी सर्वोच्च स्तर पर — सात से आठ प्रतिशत है। यह बड़ा विरोधाभास है। बढ़ता हुआ विकास, बढ़ती हुई अमीरी लेकिन सीमित, संकुचित रोजगार ! मतलब समृद्धि के हिस्सेदार कम हैं। रोजगार-विहीन विकास हो रहा है। तो देखना होगा कि दरअसल विकास किसका हो रहा है ? विकास के हिस्सेदार क्या सिर्फ दस-बीस प्रतिशत ही हैं ? तो फिर आठ करोड़ शिक्षित बेरोजगारों का क्या होगा ? खाली हाथ और खाली दिमाग अतिरेकी विचारों के लिए सर्वोत्तम ऊर्वरा जमीन होती है।

इसके अलावा एक और बात यह है कि इक्कीसवीं शताब्दी में रोजगार का स्वरूप ही बदलनेवाला है। सौ साल पहले शरीरश्रम करनेवाले मजदूरों को यंत्रों ने निकम्मा बेकार बना दिया। अब कंप्यूटर, कृत्रिम बुद्धिमत्ता और रोबो के कारण खुद को बुद्धिमान, सुशिक्षित और सुरक्षित समझनेवालों के भी यही हाल होनेवाले हैं। उनके व्यवसाय भी मनुष्य के हाथ में रहनेवाले नहीं हैं। ऑक्सफर्ड विश्वविद्यालय के अनुमान के अनुसार 2050 तक निम्न व्यवसाय कम होते जायेंगे या पूरी तरह खतम हो जायेंगे — ड्राइवर रहेंगे नहीं, ड्राइवर विहीन कारें आयेंगी। ऑफिस सेक्रेटरी और क्लर्क रहेंगे नहीं। बल्कि मायक्रोसॉफ्ट ऑफिस-प्रोग्राम वह काम

करेगा। शिक्षक रहेंगे नहीं। ऑन लाइन कोर्सेस तथा डिस्टन्स लर्निंग शिक्षक की जगह लेंगे। डॉक्टर रहेंगे नहीं। हैंड हेल्ड डिवायसेस तथा कंप्यूटर प्रोग्राम रोग निदान करेगा, उपचार बतायेगा।

फिर इन आठ करोड़ बेरोजगारों का तथा भारत में हर साल जन्म लेनेवाले ढाई करोड़ नये मनुष्यों का क्या होगा ? इसके लिए एक ही रास्ता है — जो काम कंप्यूटर और यंत्र कर नहीं सकते हैं, ऐसे कामों में और कौशल्य में उनको प्रशिक्षित करना होगा। ऐसी शिक्षा की व्यवस्था और रोजगारयुक्त विकास शासन की प्राथमिकता होनी चाहिए।

शासन को देखना होगा कि किसान कर्जदार न बनें, खेती नफे में चले। महाराष्ट्र के मराठवाडा-विदर्भ के जैसा जल-अकाल हमेशा के लिए कैसे दूर हो ? टैंकर-मुक्ति कैसे हो ? दिल्ली से लेकर गांव-गांव तक का हवा-प्रदूषण कैसे कम हो सकता है ? बढ़नेवाले तापमान के दुष्परिणामों का सामना कैसे कर सकते हैं ? थोड़े में जल-जंगल-जमीन-जहां को कैसे बचा सकेंगे ? इसके लिए स्थानीय स्तर पर तथा वैश्विक स्तर पर आयोजन करना होगा।

इतिहासकार कार्लाइल ने कहा है कि जब नाटे लोगों की परछाइयां लंबी-लंबी होती जाती हैं, तब समझना चाहिए कि सूर्यास्त का समय आ गया है। परंतु लंबी परछाइयां सूर्योदय के समय भी होती हैं, यह सिद्ध करने का आवाहन और अवसर सरकार के और हम सभी के सामने है।



विशेषांक के बारे में

‘मैत्री’ का नवंबर विशेषांक ‘मैं गोविंद-गुण गाना’ पढा। गुणों के बारे में बहुत अच्छा संकलन है। इसमें सारे समाज के लिए जीवनोपयोगी काफी सामग्री है। इस अंक का अच्छी तरह से स्वाध्याय एवं मनन करने से और जीवन में धारण करने से साधक की काफी उन्नति हो सकती है। क्रम-क्रम से गुण-दर्शन, गुण-ग्रहण, गुण-वर्धन, गुण-स्मरण द्वारा हमें गुणों के विकास की प्रेरणा लेनी चाहिए। इतनी महत्वपूर्ण साधना को इतने सरलता से इसमें बताया गया है, वह काफी प्रशंसनीय व सराहनीय है। इस विशेषांक को तो दो-तीन माह के अंतराल से पुनः-पुनः पढना चाहिए। व्यक्तिगत एवं सामूहिक साधना दोनों के लिए यह साधन-सामग्री बहुत ही उपयोगी है। इसके लिए आप सभी को बहुत-बहुत धन्यवाद।

मुजफ्फरनगर (उ.प्र.)

डॉ. अनिल सिंहल

विनोबाजी का 125वां जन्मदिन वर्तमान परिस्थिति के कारण हम नहीं मना पाये। लेकिन आपने इस विशेषांक द्वारा उसे बहुत अच्छी तरह मनाया। इस साल दो बहुत अच्छे काम हुए – एक, विनोबा-विचार प्रवाह का कार्यक्रम और दूसरा, यह

विशेषांक। आपने मूलभूत काम किया है। यह विशेषांक स्वयं पढने लायक है और लोगों को पढाने लायक भी। मैं अपनी बेटियों को भी पढकर सुनाती हूँ कि देखो, बाबा ने कितना अच्छा कहा है।

अमदाबाद (गुज.)

उषाबेन पंडित

विशेषांक जब से मिला है, मैं थोड़ा-थोड़ा पढती हूँ और अपने सिर के पास ही रखकर सोती हूँ कि जब भी समय मिले, तब पढना है। पढते समय बार-बार लगता है कि समचमुच जीवन ऐसा ही होना चाहिए, यही ठीक है। हमारे रोज के जीवन के लिए इतना उपयोगी है कि जैसे-जैसे पढती जाती हूँ, यही महसूस होता है कि ये सब मेरे लिए ही लिखा है। बहुत आनंद आ रहा है।

अहमदनगर (महा.)

अमिलाषा श्रीवास्तव

इस बार का विशेषांक बहुत ही सुंदर हुआ है। वैसे तो बाबा का पूरा साहित्य अच्छा है ही लेकिन गुणों का यह विवेचन विशेष ही सुंदर है। एकदम अलग ही ढंग का अनूठा है। पहले भाग से लेकर आखिर तक पूरा ही पढने लायक है।

नागपुर (महा.)

अजय थाकस

कृपया ध्यान दें

विशेषांक की छपाई में कुछ मात्राएं उड गयी हैं। कृपया उसे सुधारकर पढ़ें –

पृष्ठ	कॉलम	पैरा	वाक्य पढ़ें
24	1	2	लिखे घी में
28	1	2	अव्यक्त गुणमय
33	1	2	प्रार्थना का अर्थ चिंतन
40	2	2	निरपेक्ष को भजते हैं
53	1	अंत में	वैसे ही मैं
72	1	„	पूर्वजों के गुणों

आश्रम-वृत्त

आश्रम के कुछ मकानों के छत की दुरुस्ती गौतमभइया की देखरेख में पिछले साल से चल रही है। ज्यादातर छत जीर्ण हो गये थे तो उसी पर नया टिन बिठा दिया गया। सबसे बड़ा प्रश्न था बाबाकुटी के छत की दुरुस्ती का। कुटी के ऊपर का टिन भी काफी जर्जर हो गया था और वहां लगाया हुआ नरिया भी बंदरों की उछल-कूद के कारण काफी टूट गया था। इसलिए बारिश आते ही टपकने लगता। दीवारों कच्ची होने के कारण दीमक भी लगती रहती। दवा डालने पर कुछ समय ठीक रहता, बाद में फिर वही समस्या आ जाती। अतः वहां दुरुस्ती की आवश्यकता थी ही।

भइया ने इस प्रश्न को सामूहिक सभा में रखा कि क्या करना चाहिए? नीचे का हिस्सा पूरा वैसा ही रखना है, सिर्फ ऊपर का बदलना है, यह पहले से तय था। मूल संरचना ज्यों की त्यों रखना है। एक दिन सभा में भइया ने बताया कि बिहार-यात्रा के समय जून 1966 में झोपड़ी की मरम्मत के बारे में बाबा से चर्चा हुई थी। सबकी इच्छा थी कि इसे थोड़ा मजबूत बनाना चाहिए। तब बाबा ने निम्न शर्तों के साथ मजबूत बनाने की दृष्टि से जो उचित हो, वह करने की इजाजत दी -

1. झोपड़ी की रचना बदली न जाये।
2. आज जिस प्रकार प्रकाश और हवा के लिए खुलापन है, वह कायम रखा जाये।
3. बारिश का पानी अंदर न आये इसलिए ऊंचाई बढ़ायी जा सकती है। लेकिन चढ़ने-उतरने में दिक्कत न हो।
4. छत पर कवेलू (नरिया) रहे।

इन्हीं शर्तों के साथ उस समय कुटी बनायी गयी, जहां 7 जून 1970 से 15 नवंबर 1982 तक बाबा का निवास रहा। आज उसी स्थान पर समाधि है।

इस बार मरम्मत के समय भी इन्हीं शर्तों को ध्यान में रखकर काम चल रहा है। बाबाकुटी से लेकर 'मैत्री' कार्यालय तक का पूरा हिस्सा एक साथ बन रहा है। पहले सोचा गया था कि धाबा अच्छा रहा तो उसे वैसे ही रहने देंगे। लेकिन जब ऊपर का टिन हटाया गया तो देखा कि बांस, उसके ऊपर लगायी गयी चटाइयां, और अधिकांश बल्लियां खराब हो गयी हैं। बांस का बस बाहरी छिलका बचा था। आधार के लिए जो लकड़ियां लगी थीं, वह भी अधिकतर खोखला हो गयी थीं। वह निकालने के लिए दीवार का ऊपरी हिस्सा तोड़ा तो वहां धूल बन गया था। सब देखकर ऐसा लग रहा था कि अगर अभी वह नहीं हटाया गया होता तो शायद एकाध साल बाद अपने आप धंस जाता। नीचे की सारी संरचना वैसे ही कायम रखकर ऊपर का मरम्मत करना एक कठिन चुनौती थी। लेकिन भइया ने वह चुनौती स्वीकार की और 83 साल की उम्र में भी उसे अच्छे से अच्छा कैसे बनाना, उसके लिए भागदौड़ करते रहते हैं। उनका चिंतन, अनुभव, संपर्क सभी उसमें काम आ रहा है।

इस समय एक मददगार बात यह भी है कि कोरोना के कारण हमारा मुख्य द्वार अभी भी बंद है। तो बाहर से लोगों का आना-जाना नहीं होता। नहीं तो इस मौसम में दर्शनार्थियों की भीड़ लगी रहती थी। अगर ऐसा होता तो काम करना कठिन हो जाता। हमारी तीनों समय की प्रार्थना हमेशा बाबाकुटी के सामने होती थी। अभी मंदिर में भरत-राम के सान्निध्य

में होती है। काम पूरा होने में दो-तीन माह और लग जायेगा, तब तक प्रार्थना वहीं होगी।

* *

आश्रम में दीमक का प्रकोप दिनोंदिन बढ़ता ही जा रहा है। कभी खेती में, कभी किसी के कमरे में, कभी लकड़ी के खंभों में दीमक लगती ही रहती है। अगर किताबों की आलमारी में लग गयी तो फिर पूछना ही नहीं। जल्दी देख लिया तो कुछ बच भी जाता है, नहीं तो वल्मीक बन जाता है। कुछ उपाय किया तो तात्कालिक राहत मिल जाती है लेकिन फिर-फिर से वही समस्या ! आखिर पिछले माह दवा मंगाकर उसे दीवारों में इंजेक्ट किया गया। उसके कारण कई बहनों को अपना कमरा छोड़कर दूसरे कमरे में जाना पड़ा। आशा रखते हैं कि कुछ साल राहत रहेगा। कहते हैं कि दीमक को पूर्णतः हटाना कठिन है। सालों से उनसे बचने का जैसे हमारा प्रयास जारी है, वैसे वे भी अपना अस्तित्व बचाने को प्रयत्नशील रहती हैं।

* *

प्रतिवर्ष 25 दिसंबर को हम ईसा मसीह के सान्निध्य में बैठते हैं। इस साल भी उस निमित्त एक छोटा-सा कार्यक्रम हमारे प्रेस में हुआ। 'मैत्री' कार्यालय की दीवार में लकड़ी की एक ईसामूर्ति रखी है। फ्रांस के एक भाई एंटोनियो ने यहां की एक सादी लकड़ी से वह बनायी। बाबा के सर्वधर्म-समन्वय के विचार से प्रभावित होकर ईसा के हाथ में बांसुरी दे दी है। कृष्ण और क्राइस्ट दोनों प्रेम के प्रतीक हैं तो दोनों का समन्वय कर दिया। इस साल क्रिसमस के दिन सचमुच दोनों का समन्वय हो गया। उस दिन गीता-जयंती भी थी। कार्यक्रम भी उसी तरह का हुआ। पहले ईसा की प्रार्थना हुई, फिर उषादी ने गीता पर

प्रवचन दिया। अंत में गीता के 15 वें अध्याय का पाठ हुआ। हमारे लिए इस दिन का खास महत्त्व यह है कि 25 दिसंबर 1974 को इसी पर्व पर, क्रिसमस और गीता-जयंती के दिन बाबा ने ऐसे साल का मौन लिया था।

* *

बुद्ध भगवान की मूर्ति के सामने एक चारपायी रखी है, वहां बालभाई धूप में बैठे थे। आजकल थोड़ा स्वस्थ दीख रहे हैं। बीच में एक-दो बार टहलने निकलते हैं और धूप में भी बैठते हैं। उनको चारपायी पर बैठे देखकर एक बहन भी साथ में बैठ गयी। सहज बातचीत में बालभाई ने कहा कि "हमारे भरत-राम सामूहिक साधना के देवता हैं।" बहन ने पूछा, "कैसे"? तो उन्होंने कहा कि "रामजी के साथ-साथ भरत ने भी वैसी साधना की है कि नहीं ? इसलिए वे हमारे सामूहिक साधना के देवता हैं।"

* *

यहां हमें बीच-बीच में सांपों के दर्शन हो ही जाते हैं। कभी कमरे में, कभी रास्ते पर। किसी मौसम में ज्यादा तो किसी में कम। ठंड में कम दीखते हैं, फिर भी कभी-कभार दर्शन दे ही देते हैं। 15 नवंबर को हमारा विष्णु-सहस्रनाम चल रहा था। पीछे दो कुर्सियां रखी थीं। एक पर एक बहन बैठी थी। प्रार्थना पूरी होने के बाद उस बहन ने देखा कि दूसरी कुर्सी के पिछले हिस्से को एक पतला लंबा सांप लिपटा है। वैसे ही हमारे स्नानघर के छत से दो सांप लटकते रहते। छत पर टिन है तो वहां की दरार में हफ्तेभर रहे। कभी धूप सेंकते हुए झूलने का आनंद लेते। निर्विष थे, इसलिए हम भी निःशंक थे। सर्पमित्र को बुलाकर निकालने की भी कोशिश की लेकिन वे दरार में छिप जाते। बाद में अपने आप वहां से खिसक गये।

नलिनी

वे बंधनमुक्त हो गये !

गांधीजी बहनों से हमेशा कहते थे कि जेवर मत पहनो। सेठ जमनालालजी गांधीजी के सिद्धांतों को जीवन के हर क्षेत्र में उतार लेना चाहते थे। घर की स्त्रियों ने जेवर त्याग दिया, लेकिन उनके मंदिर में भगवान अब भी जेवर पहनते थे। कुछ ट्रस्टियों और पुजारियों का आग्रह था कि मूर्तियों के गहने न उतारे जायें। तभी एक दिन मोटी खादी का कपड़ा पहना एक व्यक्ति श्रीमती जानकीदेवी बजाज के पास आया और बोला, “मैं दर्जी हूं, मुझे कुछ काम दीजिए।”

उसे खादी पहने देखकर श्रीमती जानकीदेवी के मन में करुणा जाग उठी। वे उसे मंदिर में ले गयीं। मूर्तियों की पोशाक बनानेवाले दर्जी का देहांत हो गया था। उस व्यक्ति को मूर्तियां दिखाकर कपड़े सिला लेने का विचार उनके मन में था। उसने माप आदि की दृष्टि से मूर्तियों को देखा और दूसरे दिन आने की बात कहकर चला गया।

दूसरे दिन सुबह चार बजे पुजारी जब मंदिर पहुंचे तो देखा, दरवाजों के ताले टूटे हैं। वे दौड़े-दौड़े सेठजी के पास आये। सब लोग मंदिर में इकट्ठे हो गये। पुलिस में रिपोर्ट कर दी गयी। जमनालालजी गांधीजी के पास पहुंचे और उन्हें बताया, “मंदिर का ताला टूट गया है और वहां जो जवाहरात आदि थे, सब चोरी हो गये हैं।”

गांधीजी तुरंत बोले, “अच्छा हुआ, भगवान खुश होंगे। वे बंधनमुक्त हो गये। ले जानेवाला भी खुश होगा।”

गांधीजी की यह बात सुनकर जमनालालजी भी चिंतामुक्त हो गये। उन्होंने चोरी की तहकीकात, जांच-पड़ताल, सब बंद करवा दी। बोले, “भगवान खुश, बापू खुश, चोर खुश, तो मैं भी खुश!!”



सत्य-पालन करते समय बहुत कष्ट उठाना पड़ता है। ऐसा एक भी उदाहरण मिलना अत्यंत कठिन है कि जब सत्य का पालन करनेवाले प्राणी को शारीरिक कष्ट भोगना न पड़ा हो। शारीरिक दुःख ही एकमात्र सुख है। यदि यह समझ में आ जाता है तो मनुष्य अपना आत्म-कल्याण कर सकता है।

गांधीजी

प्रेषक —

‘मैत्री’

ब्रह्मविद्या-मंदिर

पवनार, वर्धा

442111

(महाराष्ट्र)

ग्राहक-संख्या

श्री

Registered with Registrar of News Papers of India
Under Reg. No. 43696 / 84
Licened To Post No. SB / WRD / 03 / 2021-2023